





جنگل کی بھیلی کہانی

# رُفقی

(آدمی کا بچہ جسے بھیڑیوں میں پرورش پائی)

از

محمد عنایت اللہ بی لے

(بار دوم)

بلا تلام محمد مقتدر خاں شہر وانی

اسٹیٹ پریس علی گڑھ میں طبع ۱۹۱۵ء

پرنٹنگ ہاؤس کالج سائنس لاہور

پنجوں کے واسطے مفید اور دلچسپ قصے

(جو بک ڈپو کالج علیگڑھ سے مل سکتے ہیں)

Checked

نفائس القصص و الحکایات - جس میں نہایت سلیس اردو میں قرآن مجید کے قصے مع عمدہ عمدہ حکایات کے جمع کئے گئے ہیں قیمت ۶/-

چند پسند - مصنف مولانا مولوی نذیر احمد صاحب ایل ایل ڈی - دہلوی جو مسلم بچوں کے لئے مفید اخلاقی مذہبی مضامین کا مجموعہ اسم

باسمعی ہے بچوں کو اس کا پڑھنا ضروری ہے - قیمت ۴/-  
منتخب الحکایات - مصنف مولوی نذیر احمد صاحب ایل ایل ڈی

بامحاورہ اردو زبان میں (۷۷) سترچیدہ حکایتیں مع اخلاقی نتیجوں کے بچوں کی تعلیم کے لئے نہایت مفید ہے - قیمت ۴/-

امتیاز پچیسویں - یعنی نئے بچوں کے واسطے ۵/- بالتصویر کہانیاں قیمت ۴/-  
حکایات عجیب - اس کتاب میں چھوٹی چھوٹی کہانیاں درج ہیں اور

اردو بامحاورہ اور عام فہم مضمون نہایت دلچسپ جس کے پڑھنے سے خود بخود ہنسی آتی ہے - بچوں کے پڑھنے کے لئے نہایت موزوں ہے - قیمت ۴/-

مصباح الادب - اس کتاب میں بھی نہایت مفید و نتیجہ خیز حکایات درج ہیں جو بچوں و طالب علموں کے واسطے بہت دلچسپ ہیں قیمت ۶/-

بسم اللہ الرحمن الرحیم

## دیباچہ

نوجوان احباب کی خدمت میں گزارش ہے کہ آپ میں بعض تو وہ ہیں جن کو خود کچھ لکھنے کا شوق ہے۔ یہ احباب تو کسی دوسرے کے لکھنے کو پڑھنا عذاب بلکہ عذابِ بھی بدتر سمجھتے ہیں۔

بعض دوست ایسے ہیں جنہوں نے ایک خاص مذاق سخن پیدا کر لیا ہے۔ اسکے ایسے ہی پابند ہیں جیسے کوئی اپنے مذہب کا پابند ہو۔ نئی تصانیف سے بالعموم اور انگریزی ترجموں سے بالخصوص انکو نفرت ہی نہیں بلکہ ایک قسم کی عداوت ہے۔ انکی طبیعتیں نہایت نازک ہیں جیسے سونے چاندی کے ورق ہوتے ہیں کہ جہاں ذرا سی ہوا لگی اور وہ ٹوٹے۔ اگر کوئی مبتدی لکھنے کو خود انھوں نے ابھی تک کچھ شروع نہ کیا ہو کچھ لکھکر انکو سنانے بیٹھتا ہے تو انکا جی بیٹھنے لگتا ہے۔ قلب کی حرکت بگڑ جاتی ہے۔ دل میں کہتے ہیں کہ یہ کجخت کر کری روئی کے نوالے بنانا کمر ہمیں کھلانے کو کہاں سے آن مرا۔ اگر خدا نخواستہ کہیں کسی محاورہ میں غلطی کی یا

کوئی مشرک لفظ نادانستہ استعمال کر گیا یا کہیں کے تباہی کی ترکیب میں کچھ  
 لڑکتی تو بس لکھنے والا قابلِ وار ٹھہرا۔ نہایت تلاش و جستجو سے کوئی ذکر ایسا پھیر دیا  
 کہ پڑھنے والا خاموش ہو گیا۔ یہ دوست اپنے اخلاق کو اتنی وسعت نہیں دیتے  
 کہ دوسرے کی حماقتوں کو سننے میں اپنا وقت غرضِ ضائع کریں گو اس وقت غرض  
 کا کوئی اور مصرف بھی اُس وقت نہ نکلتا ہو۔ اُنکے نزدیک کسی کی بات کو سُنانا  
 بخل ہے جسکو سخاوت پر ترجیح دینا آسان ہے۔ یہاں تک تو کسی مضمون کو مصنف کی  
 زبانی سننے کا حال ہوا۔ رہا کتاب کا پڑھنا تو وہ بہت آسان ہے۔ کیونکہ کتاب کی قیمت  
 پڑھنے کی مصیبت سے سبکدوش کر دیتی ہے۔

بعض احباب انگریزی داں ہیں۔ اُنکے دربار میں فرشتوں کے بھی پر چلتے ہیں  
 ان صاحبوں کے نزدیک اُردو کتاب پڑھنے میں اگر ذلت نہیں ہے تو خفت میں  
 تو ہرگز کلام نہیں۔ اسکے علاوہ ان غریزوں کو وقت کی قلتِ روپیہ کی کمی سے  
 بھی زیادہ خوار رکھتی ہے۔ گھڑیاں سبکے پاس ہوتی ہیں مگر وقت کسی کے پاس  
 نہیں نکلتا۔ بالخصوص حالتِ بیکاری میں۔ ایسے دوستوں سے متوقع ہونا کہ وہ  
 کسی اُردو کتاب کو پڑھینگے اول درجہ کی گستاخی ہے۔ انگریزی زبان کا علم حقیقتاً  
 ہے وہ کافی ہے کہ اُردو زبان کوئی چیز نہیں۔ اس بحث کو زیادہ طول نہیں دے سکتا  
 کیونکہ میرے پاس بھی وقت بہت کم ہے۔

بعض دوست مگر معدودے چند وہ ہیں جن کو ہر قسم کے لٹریچر میں ایک

طبع حاصل ہوتا ہے۔ وہ سخن شناسی کو طبیعت کا جو ہر جھٹے ہیں۔ اور اگر کمی ہوتی  
 ہے تو اسکو سیکھ کر ہر قسم کی تحریر کو پڑھنے کا مادہ پیدا کر لیتے ہیں۔ لیکن ان میں یہ وصف  
 ہوتا ہے کہ جہاں کسی کے منہ سے کوئی اچھی بات سنی یا کسی کتاب میں اچھا فقرہ دیکھا  
 پھر اس خیال میں کہ ہم اس سے بہتر کہہ سکتے ہیں ایسے محو ہو جاتے ہیں کہ پہرلو  
 انکی طبیعت غیر حاضر رہتی ہے۔ اور سننا یا پڑھنا بالائے طاق ہو جاتا ہے۔  
 غرض مجکو ان تمام دوستوں میں کسی سے بھی توقع نہیں کہ وہ اس قصے کو  
 پڑھنے کے اور نہ اُنکے نہ پڑھنے سے کوئی نتیجہ مرتب ہوتا ہے۔ اگر کسی کا ہنسنے کو  
 خی نہ چاہے تو کیوں ہنسنے۔

لیکن اگر مفت نذر ہونیکے بعد اتفاق سے اس قصے کو پڑھنے کی نوبت  
 آئے تو میرے اعتبار پر اتنا ضرور یقین فرمالیں کہ یہ ترجمہ نہیں ہے۔ اگر ترجمہ اول  
 تصنیف کے سچ میں یا اسکی حد سے باہر کوئی خیر تصنیف سے بھی زیادہ خونِ جگر  
 کی پیئے والی ہو تو وہ یہ تحریر ہے۔ رڈیڈ کیلنگ صاحب کی مشہور کتاب  
 جنگلِ مہک کی یہ پہلی کمائی ہے۔ قصہ کے اکثر حصوں کو بار بار پڑھکر مطلب کو  
 ذہن میں لایا ہوں اور اصل کتاب بند کر کے طرزِ تقریر اور اندازِ بیان میں  
 اُردو زبان کی رعایتیں کر کے مطالب کو لکھا ہے۔ اگر اسکو بھی آپ اور ترجموں  
 میں شامل کریں تو خیر۔ واسے بر حالِ من۔

اس قصے سے نہ کوئی اخلاقی نتیجہ نکلتا ہے نہ کسی قسم کی صحیح معلومات

پیدا ہوتی ہے۔ محض لڑکوں کے ہنسنے اور اُنکا ذہن تیز کرنے اور تصویر  
کو بڑھانے کے لئے جانوروں کی کمائی نئے پیرایہ میں لکھی گئی ہے۔

ع-۱

۱۰ ستمبر ۱۹۰۱ء

---



بِسْمِ اللّٰهِ الرَّحْمٰنِ الرَّحِیْمِ

## آدمی کا بچہ اور اُس کے بھائی بھڑیے (سیونی کا جنگل)

سیونی کی پھاڑیاں چاروں طرف سُنان کھڑی تھیں۔ دن بھر بڑے  
زور کی گرمی پڑی تھی۔ سوج ڈوب کر اندھیرا ہونے کو تھا کہ ایک بھڑیا  
دن بھر کی نیند لے کر چونکا۔ سر اٹھاتے ہی دو چار جگہ سے پوستین کو چاٹا۔  
دانتوں سے دُم کھجائی، پھر اٹھ کر ایک لمبی چوڑی انگڑائی لی اور ایک ایک  
پاؤں بڑھا کر نیچے چٹھائے تاکہ ناخنوں سے نیند کا خار دور ہو۔ پاس ہی ایک  
چوڑے سے پتھر پر گھردالی کچھ سوتی کچھ جاگتی چار موٹے تازے ننھے ننھے  
بچوں کو کلیجے سے لٹکائے ایک طرف تختی دوسری طرف دُم کمان کی  
صورت پڑی تھی۔ بچے خوب کلل بلل کر رہے تھے۔ قوں قوں کر کے ایک  
ایک گدگد کرتا تھا اور دو چار رُکنیاں کھا کر پھریاں کے سینے سے جا چھٹتا  
تھا۔ جنگل میں اندھیرا بڑھتا جاتا تھا کہ اتنے میں چاند کی روشنی تیز ہوئی اور

بہت میں بھی جہاں یہ سارا کنبہ رہتا تھا اُجالا ہو گیا۔ بھیڑیا ہوشیار تو ہو ہی چکا تھا چاندنی دیکھتے ہی غرایا اور زور سے پھینک کر بولا: ”اٹھ یا ربن باسی“  
 شکار کا وقت آ پہنچا۔ روزی کی فکر کر، یہ کہہ کر چاہتا تھا کہ بہت نکل کر پہاڑ کے نیچے اترے کہ گھر کی دہلیز پر جھاڑو کی سی پرچھائیں دکھائی دیں اور سفید سفید دانت اندھیرے میں پورے نظر نہ آئے تھے کہ آواز آئی  
 ”عمر و دولت زیادہ فرزند نہیں۔ دانتوں میں تیزی پنجوں میں قوت  
 رات دن شکار ماریں کہ ہم بھوکوں کا بھی سا بھار ہے۔“

یہ جھٹ پٹے کے بھکاری میاں گیدڑ تھے۔ چونکہ فضلہ نوشی آپ کا  
 شیوہ تھا اس لئے سارے گجمل میں طبائی کے نام سے مشہور ہو گئے تھے  
 ویسے بھی رکابی مذہب رکھتے تھے۔ ادھر کی بات ادھر کا گرفتار دلوادینا  
 اس کے نزدیک کوئی بات نہ تھی۔ رات دن چغلیاں کھانے کے علاوہ  
 گاؤں گاؤں چکر لگاتے تھے اور گھوڑوں پر جو کچھ ملتا تھا بے تکلف نوش  
 کر جاتے تھے۔ بھوک کے ایسے سچے تھے کہ گوشت پوست تو درکنار پٹھے پرانے  
 چترے تک پوج پوج کر پیٹ میں بھر لیتے تھے۔ سوکھے چمڑے اور پرانی  
 جوتیوں کا تو کیا ذکر ہے۔ غرض اسی کھانے پینے کی بے احتیاطی نے  
 ان کو بھیڑیوں کی قوم میں جو ذات کے اونچے اور گھرانے کے سب میں

بڑے ہیں سخت ذلیل و خوار کر دیا تھا۔ اور پھر اس خوش بختی پر ایک طرف  
 یہ اور تھا کہ کبھی کبھی پاگل ہو جاتے تھے۔ اور خدا وہ دن نہ دکھائے کہ  
 میاں طباطبائی کا دل اُلٹے۔ سارا جنگل نمونہ محشر ہو جاتا ہے۔ پھر ان کو کس کا  
 لحاظ۔ کس کی شرم۔ دمِ سیدھی کے جنگل میں دوڑتے پھرتے ہیں اور  
 جو ملتا ہے اُس کو کاٹ کھاتے ہیں اور جو اپنا درجہ ہوتا ہے وہی دوسرا  
 کا درجہ کرتے ہیں۔ اس لئے جنگل والوں کو ان سے نفرت ہی نہیں ہے  
 بلکہ جان کا خوف بھی رہتا ہے کہ خدا جانے کس وقت پاگل ہو جاوے  
 بھڑیے تو بھڑیے شیر تک کا یہ حال ہے کہ جہاں ان حضرت کی دانگی  
 کا حال سنا اور ڈر کے مارے کہیں دبا کر بیٹھ رہا سچ یہ ہے کہ بن بانیوں  
 میں دیوانگی سے بڑھ کر کوئی عیب نہیں اور یہ عیب اگر ہے تو میاں طباطبائی  
 میں سے سولہ۔ ان ہی سے شروع ہوتا ہے اور ختم خدا جانے کس پر ہوتا  
 بیڑا گیدڑ کی دعائیں سن کر ٹھٹک گیا اور بے لطف ہو کر بولا۔  
 ”میاں طباطبائی تم آتے بھی ہو تو ایسا وقت نکال کر آتے ہو کہ کھانے کے  
 نام کا بھور تک نہ نکلے بھلا اس وقت کیا رکھا ہے تمہیں یقین کیونکر آئے۔  
 اندر آ کر خود دیکھ لو“

یہ سن کر طباطبائی پھر دعائیں دینے لگے اور بولے ”حضور جو کچھ فرمائیں

بجائے۔ اس وقت سرکار کے لائق خاصہ میں کچھ نہ ہوگا۔ مگر ہم جو کئے  
 فاقہ کشوں کو تو چھوڑی ہڈیاں بھی تازے شکار سے بڑھکر ہیں۔ لیکن ذات  
 کو اس سے کیا کہنا منے کیا آیا۔ جو مل گیا پیٹ بھرنے سے کام، یہ کہہ کر  
 میاں گیدڑ بھٹ میں داخل ہوئے۔ دو رکونہ میں رات کی بجی کھجی ہرن  
 کی ران پڑی تھی۔ گوشت برے نام تھا۔ نری ہڈی ہی ہڈی باقی تھی۔  
 پیٹ میں آگ تو لگ ہی رہی تھی بہت خوش ہوئے۔ بے پاؤں آگے  
 بڑھے اور دو زانو بیٹھ اگلے پنجوں اور دانتوں میں ہڈی پکڑنے لے لیکر  
 چھوڑنے لگے۔

جب ہڈی کو چاٹ چوٹ ٹھکنی بنا دیا تو دو چار چٹخارے بھر کر بھڑکیے  
 کی بیوی سے کہنے لگے۔ ”مائی صاحبہ! اللہ آپ کا بھلا کرے۔ اس وقت  
 بڑا سہارا ہو گیا۔ خدا جلنے کتنے در مانگنا پڑتا۔ اونہو! یہ تو میں نے دیکھا ہی  
 نہ تھا۔ ماشاء اللہ ایک چھوڑ چار چار ہیں۔ اور پھر کیسے موٹے تازے نرم نرم  
 ہیں (بچوں کو دیکھتے ہی میاں طبائی کے منہ میں پانی بھر آیا)۔ اللہ عمر دے  
 ابھی تو دودھ پیتی جانیں ہیں۔ جب کچلیاں نکل آئیں گی ہاتھ پاؤں میں جا  
 آجائیں گی تو ان کی بہار دیکھے گا۔ گبرو جوان ہو کر جاڑے گرمی پھلے پرے  
 جب روز میں نکلا کر نیلے تو شیر تک کے ٹکڑے اڑا دیں گے پھرے تو ملاحظہ

ہوں کیسے صہیل ہیں۔ آنکھوں کی چمک۔ حنف میری نظر  
 گیدڑیہ تو جانتا ہی تھا کہ بچوں کے منہ پر بچوں کی تعریف اچھی نہیں ہوتی  
 دوسرا باپ کو نظر گذرکا بھی ڈر رہتا ہے مگر خصلت کو کیا کرتا جب  
 دیکھا کہ میاں بیوی کو یہ تعریف ناگوار گزری تو دل ہی دل میں خوش ہوا۔  
 کچھ دیر دم سمیٹے، بچوں پر سر جھکائے خاموش بیٹھا سوچتا رہا کہ کوئی تازی خبر  
 سنا کر نیا شکوفہ کھلائے کہ اتنے میں کچھ یاد آیا اور بھڑپے سے مخاطب ہو کر بولا۔  
 ”آپے تو شاید نہ سنا ہو گا۔ شیر خاں صاحب نے فی الحال اپنا شکار گاہ  
 تبدیل کر دیا ہے۔ کل شب کو خدمت میں حاضر ہوا تو فرمانے لگے کہ اس  
 چاند چاند صرف سیونی کی پہاڑیوں میں شکار کھیلا جائے گا۔“  
 شیر خاں نام کو تو خیر شیر تھے مگر اصل میں ایک لنگڑے بد طبیعت بد  
 جانور تھے جو یہاں سے دس کوس کے فاصلے پر بان گنگا کے کنارے  
 ایک سوکھے نالے میں رہا کرتے تھے۔ پیدائشی لنگ رکھنے کی وجہ سے  
 اکثر تین ٹانگوں پر چلتے تھے۔ اس لئے جنگل میں بالعموم وہ قحارت  
 اور نفرت کی نظر سے دیکھے جاتے تھے۔

یہ خبر سننے ہی بھڑپا ناخوش ہو کر بولا۔ ”یہ تو فرمائیے کہ آپ کے آقا کے  
 نامدار کوجن کے آپ خانہ زاد ہیں کہیں آپ کی طرح کوئی سودا تو نہیں لٹھا؟“

بھڑایہ تو فرمیں کہ بھگل کا وہ کونسا قانون اور ضابطہ ہے کہ بغیر اطلاع کے  
 کوئی درندہ اپنے شکار کی جگہ تبدیل کر سکے۔ یہاں تشریف لائے تو سوئے  
 اس کے کیا ہو گا کہ کوسوں تک شکار ہوشیار ہو جائیگا اور مصیبت ہم پر اسکی  
 جن کو فقط اپنا ہی پیٹ پالنا نہیں ہے بلکہ ہوی بچوں کا بھی ساتھ رکھتے ہیں  
 بیڑے کی بات پوری ختم نہ ہوئی تھی کہ گھر والی پڑے ہی پڑے  
 جل کر خاک ہو گئیں اور گڑ کر بولیں: "اے ہے سچ ہے۔ اس موئے  
 شیر خاں کی ماں اس کو لنگڑا لنگڑا یو غصیں نہیں کہا کرتی تھی۔ یہ مواتو ختم کا  
 عیبی ہے۔ شکار کو وہ کیا جانے کس چڑیا کا نام ہے۔ ادھ موئی گائے  
 بھینسوں کے سوا ہم نے تو نہیں سنا کہ اس بے ایمان کو کچھ بھی ہاتھ لگا ہوا  
 اور اب مو ابے غیرت اس جو گا بھی نہیں رہا ہو گا۔ گاؤں کے بہتر بچے  
 پڑے ہونگے جو یہاں جان بچانے آیا ہے۔ خود توفاتے مرجھا اور اب ہم کو  
 بھوکا مارے گا۔ اور جو یہاں بھی دشمنوں نے کھوج لگا کر ہانکا ڈال دیا اور  
 اس کھر ساکی سوکھی گھاس میں آگ لگا دی تو یہ موزی تو کہیں دفعہ دفا  
 ہو جائے گا۔ ہم ان بچوں کو لیکر کہاں غارت ہونگے۔ اے ہے۔ اس  
 جو انا مرگ شیر خاں نے اس کا ستیا ناس جائے ہمارے ساتھ تو جب کیا  
 ایسا ہی سلوک کیا۔ اور اس نمک حرام گیدڑ کو تو دیکھو۔ اسے موت کی سزا

ہیں خبریں سنانے آیا ہے۔ شیر خاں کے سامنے کچھ منہ سے نہ پھوٹا۔ آخر ہمارا نمک بھی تو کھایا تھا،

میاں طباطبی یہ تیز باتیں سنتے ہی دم دبا کر بھاگنے کو تیار ہو گئے مگر سوچے کہ کوئی نشانہ خالی نہ جاوے۔ فرمانے لگے ”پھر اگر ارشاد ہو تو اس سلوک کا حال شیر خاں صاحب کی خدمت میں گزارش کروں“ بھڑیا گیدڑ کی فطرت کو تاڑ گیا اور ایک دفعہ ہی بھیک کر بولا۔ ”دور ہو مودی جس کا غلام ہے اُسی کی خوشامد کر۔ آج کے شکار کا تو ناس کھو دیا اور کیا چاہتا ہے“

اتنا سنتے ہی میاں طباطبی ایک چھلانگ میں بھٹ سے باہر آئے اور یہ کہتے ہوئے نوک دم بھاگے ”بہت خوب۔ بہت خوب۔ بندہ رخصت خود ہی سن لیجئے۔ وہ ندی کے کنارے جھاریوں میں شیر خاں آن پھینچے“۔ بھڑیے نے جھٹ دونوں کان اونچے کر لئے اور غور سے سننا شروع کیا۔ پہاڑ کے نیچے جہاں گھاٹی میں ندی بہتی تھی غرانے کی آواز آئی۔ آواز میں ایسی گرج تھی جس سے معلوم ہوتا تھا کہ حالت بہت غیظ و غضب کی ہے اور اس بات کی مطلق پروا نہیں ہے کہ کوئی سنتا ہے یا نہیں بھڑیا۔ اتنا سنتے ہی گھروالی سے کہنے لگا ”سنتی ہو۔ اس احمق

کو شروع رات کا تو شکار ہے اور آواز میں کس بلا کی تیزی ہے بیوقوف سمجھتا ہے کہ ہمارے جنگل کے ہرن اور پاڑے بھی بان گنگا کی مرل گائے بھینسیں ہیں۔ آنکھوں کی اندھی کانوں کی بھری جن کو سوائے چرنے کے کسی بات کا ہوش نہیں۔“

بھڑیے کی بیوی بولی۔ ”واہ آپ بھی خوب سمجھے۔ کس کا ہرن اور کس کا پاڑا یہ آدمی کا شکار مہور ہا ہے۔ ذرا غور سے سنو“ بھڑیے کی جو رویہ کہتی ہی تھی کہ آواز کی کیفیت بدل گئی اور اس کی گونج ایسی تیز ہوئی کہ سارے جنگل میں سما گئی۔ یہ وہ قیامت کی آواز ہے جو بیسیوں کو موت کا لقمہ بنا دیتی ہے۔ بھولے بھٹکے مسافر غریب لکڑہارے اور نجارے جن کی منزل شام سے پہلے ختم نہیں ہوتی تھک کر جنگل ہی میں پڑ رہے ہیں۔ یہ آواز ان کو گہری نیند سے جگا کر بدحواس کر دیتی ہے اور وہ اکثر جان بچانے کے لئے اُسی طرف بھاگتے ہیں جدھر اس موت کا سامنا ہوتا ہے۔

بھڑیا بیوی کی بات سن کر بہت تاسف اور غصہ سے بولا ”استغفر اللہ کیا گنگا کے کنارے کپڑے مکوڑے مرے مینڈک سٹری مچھلیاں سٹ کو نہیں ملتیں کہ اب اس بد بخت نے آدمیوں کو مار مار کر کھانا شروع



کہا ہے۔ اور وہ بھی ہمارے جھگل میں۔“

بیٹریسے کا یہ خیال کچھ بے جا نہ تھا کیونکہ انسان کی طرح جھگل کے رہنے والوں میں بھی ایک قانون جاری تھا یہ قانون بن پوتھی کے نام سے مشہور تھا اور تمام درندے چرند و پرند اس کے پابند تھے اس کا دریافت کرنا تو ذرا مشکل ہے کہ یہ قانون کی کتاب کن وقتوں سے جاری تھی مگر یہ سب جانتے تھے کہ اس میں کوئی بات بغیر دلیل اور ثبوت کے بیان نہیں کی گئی ہے۔ مختصر یہ کہ بن کی پوتھی میں بار بار حکم دیا گیا تھا کہ کوئی درندہ انسان کو قتل نہ کرے صرف ایک صورت مستثنیٰ بیان ہوئی تھی اور وہ یہ تھی کہ جب کوئی ماں یا باپ اپنے بچوں کو شکار کے کرتب سکھاتا ہو اور محض تعلیم کی غرض سے مثلاً انسان کو شکار کر ڈالے تو مضائقہ نہیں مگر اس کے ساتھ یہ شرط بھی لگا دی گئی تھی کہ اس قسم کا شکار ہرگز ان حدود کے اندر واقع نہ ہو جو اپنے غول کے شکار کے لئے مخصوص کی گئی تھیں۔ گو یہ قانون بہت سخت تھا اور اکثر درندوں کو اس کا متحمل ہونا شاق گزرتا تھا مگر پھر بھی سختی سے اس کی پابندی کی جاتی تھی۔ اس کے کئی سبب تھے جن کو جھگل کے مہاینڈت بھالوجی جمہور نے بڑی صراحت سے بیان کیا ہے۔ پہلا سبب یہ تھا کہ جہاں کسی انسان کا قتل مشہور ہوا فوراً بہت سے دو ٹانگ کے کالے سیلے جانور ہاتھیوں پر چڑھ بندوقیں لے جھگل میں گھس پڑتے تھے

یوں پوچھان بین مارتے تھے جس سے بن کے تمام جانوروں کو سخت  
 دیت پھونچتی تھی۔ دوسرا سبب بھالو جی نے یہ تحریر کیا ہے کہ خدا کی مخلوق  
 میں سب سے زیادہ کمزور اور محتاج انسان ہے اس لئے شان صیادی کے  
 خلاف ہے کہ ایسے بودے حیوان کا شکار کیا جاوے۔ تیسرا سبب جو سب سے  
 قوی تھا یہ تھا کہ جہاں کسی درندے نے آدم خوری شروع کی اور سوداوی  
 خلط کو ترقتی ہوئی جس کا نتیجہ یہ ہوتا ہے کہ کچلیاں جلد ٹوٹ جاتی ہیں اور  
 پوتین کے بال کم ہوتے ہوتے بالکل خارشتی ہو جاتا ہے۔

غرانے کی آواز تیز ہوتے ہوتے ایک دفعہ ہی اڑاڑاڑاڑاڑوں کے  
 شیردھاڑا اور دھاڑا کے ساتھ ہی کسی چیز کے گرنے کا دھمکا ہوا بھیڑیے  
 کی جورو گھبرا کر بولی۔ ”معلوم ہوتا ہے شکار چھٹ گیا۔ دیکھو تو کیا چیز  
 تھی؟“ بھیڑیاد و چار قدم آگے بڑھا تو کیا دیکھتا ہے کہ شیر غصہ اور تکلیف  
 سے بے تاب ہو کر چیختا ہے اور ایک پنجہ زمین پر دے دے مارتا  
 ہے۔ یہ ماجرا دیکھ کر بھیڑیا گھروالی سے بولا ”یہ تماشا بھی دیکھتی ہو۔ احمق کو  
 اور کچھ نہ بن پڑا تو لکڑیاڑوں کے الاؤ پر جا کو دھاڑا اور اگلا پنجہ جلا لیا۔  
 طبائی بھی ساتھ ہیں۔ کیوں نہ ہو۔ وزیرے چنیں شہریارے چناں۔“  
 بھیڑیا اتنا کہنے نہ پایا تھا کہ بیوی نے دبی آواز سے کہا ”دیکھنا  
 ہوشیار ہو جاؤ کوئی چیز بھٹ کی طرف آتی ہے۔“

یہ کہتے ہی گھاس میں کچھ آہٹ ہوئی اور بھڑیا جھٹ ڈبکی لگا ہو بیٹھا۔ اب جو کچھ ہوا وہ دیکھنے اور حیرت کرنے کے قابل تھا۔ بھڑیے نے کسی چیز کو پاس آتا دیکھ کر اس پر حبت کی، مگر حبت پوری نہ ہوئی تھی کہ پنج ہی میں رُکنا چاہا۔ نتیجہ یہ ہوا کہ زمین سے سیدھا چار ہاتھ اُڑ کر دفعتاً ملنا اور جہاں سے اُچھلا تھا پھر وہیں دھم سے آن گرا۔ اور گرتے ہی جھجکا کر بولا ”جا۔ کجنت تیرا برا ہو۔ تو اس وقت کہاں“ بات یہ ہوئی تھی کہ بھڑیے نے جس چیز پر شکار سمجھ کر حبت کی تھی وہ آدمی کا بچہ نکلا جس کو ابھی پورا پاؤں پاؤں چلنا بھی نہ آیا تھا۔ کالا کلوٹا بنگا دوڑھڑگھا۔ انگوٹھے چوستا۔ گرتا پڑتا۔ جھونکے کھاتا چلاتا تھا۔ جو ہیں بھڑیے سے چار آنکھیں ہوئیں کھکاریاں مار کر منہ لگا۔

گھر والی بچہ کو دیکھتے ہی کہنے لگی ”اے ہے کیا آدمی کا پلا ایسا ہی ہوتا ہے۔ اس کو ذرا یہاں اٹھا لاؤ۔ میں نے آدمی کا بچہ کبھی غور سے نہیں دیکھا“ بھڑیے نے بچہ کو منہ میں پکڑ کر اس طرح اٹھایا کہ اس کی نازک جلد پر دانتوں کا نشان تاک نہ ہوا۔ اور جھٹ کے اندر لاکر اپنے بچوں میں ڈال دیا جو اتنے دیں ماں کو چمٹ کر دو دھپنے لگے تھے۔ گو آدمی کا بچہ تھا پر بھڑے کی بیوی ماتار کھتی تھی۔ ترس کھا کر کہنے لگی ”اے ہے۔ نگوڑا ذرا سی جان۔ بالکل ٹنگا بولی ہے جاڑے پالے میں کیونکر جیتا ہوگا۔ دیکھنا موانڈر کیا ہے“

ادھر یہ باتیں ہوتی تھیں ادھر بچہ نے جو فست پانی ایک پلے کی دم

پکڑا اس کو اپنی طرف کھینٹ لیا۔ پلا تیاؤں تیاؤں کر کے چکر کھانے لگا اور یہ جھٹ گرمائی پاؤں کی مٹا کے کھینچے سے جھٹ چہرہ خیر دودھ پینے لگا۔ بچوں کی ماں یہ کیفیت دیکھ کر حیران رہ گئی اور مسکرا کر میاں سے کہنے لگی۔ ”یہ حرکت بھی دکھی تم نے خدا جانے کس وقت کا بھوکا ہے۔ دیکھنا میں کہتی ہوں ابکے دودھ کی تو کچھ کمی نہیں۔ مفت میں پل جائے گا۔ اور کچھ نہیں براری میں نام تو ہوگا کہ ایسی عجوبہ چیز کسی کے ہاں نہیں۔ کہاں بھیڑیا کہاں آدمی“ بھیڑیا بولا۔ نہیں یہ بات تو نہیں ہے۔ بھیڑیے کے بھٹ میں آدم زاد کے پلے کا ذکر تو اکثر سنا ہے مگر اپنے غول میں تو اتنی عمر ہونے کو آئی یہ بات نہ کہی دیکھی اور نہ کہی سنی۔ تم کو اس پر بہت ترس آیا۔ میں تو ایک ہی بیچ میں کام تمام کر دیتا۔ جلد تو دیکھو کسی نازک ہے۔ مگر آدمی کا گوشت جھکوکا کسی بھیڑیے کو بھی نہیں بچتا۔ دوسرے یہ مجھ سے ڈرا نہیں۔ دیکھو تو ایک ایک کو دیکھ کر کیسا سنستا اور ہنستا ہے“

بھٹ میں یا تو چاندنی کھلی تھی یا گھپ اندھیرا ہو گیا۔ اور دروازہ میں جہاں سے روشنی آتی تھی شیر خاں نے اپنا چوکھونا بھاڑ جھنکار منہ اور اٹھلے دونوں پنچے ڈال دیئے۔ مگر شانے غار کے منہ میں پھنس گئے۔ طباقی دُم کے سانچہ لگے آواز لگاتے تھے۔ ”جی ہاں حضور جی ہاں حضور۔ شکار اسی بھٹ میں گیا ہے۔“

بھیڑیاء قصہ دیکھتے ہی ہوشیار ہوا اور آسمانوں کا کھڑے  
 کر شیرے کہنے لگا۔ ”آپنے بڑا کرم کیا جو یہاں تک تکلیف فرمائی۔ مگر  
 وہ ایسی کوئی ضرورت تھی جو اس رحمت کا باعث ہوئی۔“  
 شیر خاں بہت ہی کچھ منہ پھلا کر غصے سے باتوں کی فرصت نہیں ہے۔  
 سیدھی طرح بتاؤ ہمارا شکار کہاں ہے ایک آدمی کا بچہ اس رستہ آیا ہے۔  
 اُس کے ماباپ بھاگ گئے ہیں اور وہ بھٹک گیا ہے۔ مگر وہ ہمارا شکار ہے  
 فوراً حاضر کرو۔“

یہ تو آپ بھیڑیے کی زبانی سن ہی چکے ہیں کہ شیر خاں لنگڑے۔ بھوک  
 میں بے تاب گھبرا کر ایک لکڑہارے کے دھکے آلاؤ پر جا کو دے تھے  
 اور اگلا بچہ جلا چکے تھے۔ اس وقت کچھ تو ہاتھ میں جلیں ہو رہی تھی اور کچھ  
 شکار چھوٹ جانے پر بیچ و تاب کھاتے تھے۔ غرض حالت غیر تھی۔ بھیڑیا سمجھ گیا  
 کہ شیر کی نیت فساد کی ہے مگر اطمینان تھا کہ بھٹ کا منہ اتنا چوڑا نہیں ہے کہ شیر خاں  
 گھر کے اندر باز پرس کے لیے تشریف لے آویں۔

بھیڑیے نے شیر کی گفتگو صاف صاف کہنا شروع کیا کہ ”خاں صاحب  
 یہ تو آپ کو بخوبی معلوم ہے کہ ہم بھیڑیوں کی قوم ایک بالکل با اختیار اور آزاد  
 قوم ہے۔ جو کچھ حکم احکام ہم پر جاری ہو سکتے ہیں وہ صرف ہماری قوم کے سردار  
 کی طرف سے ہو سکتے ہیں۔ کسی دغی جانور چکری کھال والے مُردار خوار کی

مجال نہیں ہے کہ ہم کو ہمارے گھر میں آکر حکم سنائے۔ آدمی کا بچہ ہمارا ہے چاہے ہم اُس کو ماریں چاہے جلانیں۔ آپ کو اُس سے کیا مطلب و غرض؟“

شیر خاں کو اتنی بات کی تاب کہاں تھی غصہ سے آنکھیں لال کر کے بولے

”او کتے بچتا کیا ہے۔ منہ سنبھال۔ بڑا چاہنے نہ چاہنے والا آیا۔ جانتا بھی ہے ہم کون ہیں۔ ہم سارے جنگل بیابان کے بادشاہ ہیں جن کی حکومت کا بنانے والا آج تک کوئی پیدا نہیں ہوا۔ تو سمجھتا کیا ہے۔ سو گند ہے اُس موٹے بجا رکی جس کو ہم نے ابھی ابھی گنگا کے نالے میں پھاڑا ہے کہ ایک پل میں تیرے سارے کنبہ کو غارت کر دیا جائے گا۔“

اتنا کہتے ہی شیر خاں غار کے منہ پر اس زور سے دھارے کہ مہٹ میں خاک اُڑنے لگی اور سارا پہاڑ لرز گیا۔ بھیرے کی جو رو یا تو چپ پڑی یہ قصہ سنتی تھی یا ایک دفعہ ہی جھڑ جھڑی لے بچوں کو دور جھنک دم گردن پھلایا کہ شیر کی طرف آئی۔ ادھر غصہ سے شیر کے دیدے سرخ انگارا ہو گئے تھے ادھر بھیرے کی جو رو کی آنکھیں بھی سبز لال ٹینوں سے کم نہ تھیں۔ غرض جب یہ سرخ اور سبز روشنیاں قائم ہو گئیں اور غراٹوں کے ساز خوب اونچے کچھ لے لے کر بھیرے کی بیوی نے یہ زہر اگلا۔

”دو اوموڑی۔ تو شیر ہے تو ادھر دیکھ میں بھی جنگل کی ڈالین ہوں۔ کلیجہ تک چبا جاؤنگی۔ بڑا دانت نکو سے غریفش کرتا۔ گیدڑ کو حمایتی بنا کر آیا ہے۔“

”ہمارا شکار حاضر کرو۔ ہمارا شکار ادھر آیا ہے۔“ ارے مردے تو کیڑے کھڑوں  
 کا کھانے والا۔ گائے بھینس چوتنا تجھے شکار کبھی نصیب بھی ہوا ہے۔ جنم کے لنگڑے  
 تیرے ویڈوں میں خاک آدنی کا پتہ ہمارا ہوا لاکھ میں ہوا تو مانگنے والا کون بننا ہی مجال  
 ہے اس کا کوئی بال بیکا تو کر لے بونیاں اڑا دوں۔ خون پی جاؤں۔ ہڈیاں  
 ٹپک نہ چھوڑوں۔ مجھ ڈامین کو تو جانتا نہیں۔ ذرا کان کھو لکڑٹن لے۔ قمرن کی  
 چھاتی پی کر یہ بچہ جنگل کا شکاری بنے گا۔ ایک دن جنگل چھان مارے گا اور  
 تجھ کو مار کر تیری کھال نہ کھینچی ہو تو میرا نام قمرن نہیں۔ خیر ہے تو سپید ہا چلا جا  
 نہیں تو میا غریب بیٹھ کر رو نیکی کہ بر خور دار تین ٹانگ سے دو ہی ٹانگ کے  
 رہ گئے۔ دُور ہو۔ موے۔ مردے خور۔ جنگل کے جلے جانور۔ لنگڑے بیرے۔“  
 یہ تقریر سن کر تو بھڑیے کے بھی آسان خطا ہوئے۔ اور وہ وقت  
 آنکھوں میں پھر گیا جبکہ شباب کا عالم تھا اور بندھیا چل کے پہاڑوں میں  
 ان بلائے بے درماں سے پہلی مٹھ بھیر ہوئی تھی۔ جب بھی قمرن ہی کے نام  
 سے یہ مشہور تھیں۔ دس پانچ دکھنی بھڑیے جن کی ہدیت سے سارا جنگل تھرا  
 تھا ان کے ساتھ جلوس میں رہتے تھے۔ بڑی بڑی غوزیڑیوں کے بعد یہ  
 نوبت آئی کہ زمرہ احباب میں شامل ہو کر ان سے بیاہ کی ٹھیر جاوے۔  
 شیر خاں کا حال یہ تھا کہ بھڑیے کا یعنی شوہر کا مقابلہ تو وہ آسانی  
 سے کر لیتے لیکن قمرن سے ان کی روح بھی فنا ہوتی تھی۔ آول تو بھٹایا

لنگ و تار یک تھا کہ وہاں لڑنا سخت دشوار تھا۔ دوسری مشکل یہ تھی کہ زچہ خانے میں لڑ کر جی کھو دینا بی قرن کے نزدیک کوئی بات نہ تھی بعض شیر لڑنا مناسب نہ سمجھا اور غار کے منہ سے اٹے پاؤں غواتا ہوا باہر آیا اور دو قدم ہٹ کر کہنے لگا۔

”بھونکے جاگتا۔ تیرے ساتھ کون بھونکے۔ دیکھ تو سی کیسا بتاتا ہوں بڑی چودہرائن بنکر بیٹھی ہے جنگل کے اوپر چبھی تو ابھی جیتے ہیں۔ وہ بتا آدم زاد کا پانا کیسا ہوتا ہے۔ یاد رکھو یہ بچہ ایک دن ہماری ڈاڑھ گرم کرے گا۔ ٹھیر جا۔ دم دار چوٹی۔ گل جی ڈائن اس بدزبان کا مزہ ایک دن خوب چکھاؤنگا۔“

یہ کمکر شیر خاں اپنے رستہ چلے۔ لمباتی بھی دل میں شرمندہ دم دباے کان نیچے کئے ہر کارے کی چال روانہ ہوئے۔ چاند کو دیکھ دیکھ کر روتے جاتے تھے اور سوچتے تھے کہ پاس کوئی جو ہڑلے تو ڈوب مریں۔ مگر بے غیر تو کو موت کہاں۔ تھوڑی دور دوڑنے کے بعد سب کچھ بھول گئے اور آدھی پر ابھی ایک نہ بجا تھا کہ اور بھائی بندوں کے ساتھ بن کی چوکیداری کرنے لگے۔

اب سنئے کہ جب شیر بھٹ سے چلا گیا تو بی قرن اپنے بچوں میں آن پڑیں۔ جنہوں نے رو رو کر سارے بھٹ کو سر پٹھا لیا تھا۔ آخر عورت



ذات تھیں دم تابو میں نہ رہنا تو انی سے ہانپنے لگیں اور دیر تک چپ بیٹھی غصہ کو دیر کیا کیں۔

دیر تک میان بیوی خاموش بیٹھی رہے آخر کو بھڑپا بولا: "ایک بات شیر خاں نے ذرا ٹیڑھی کہی ہے۔ ذرا خوب سوچ سمجھ لو۔ اگر اس بچہ کو اپنے ہاں رکھتی ہو تو ایک دن بچوں کے سامنے آسے لے جانا ہو گا۔ کیا بالکل جی میں ٹھان لی ہے کہ اس کو پالو گی۔ ہم تو جانیں کھاپی کر فیصلہ ہی کرو۔ کیوں بات بڑھائے۔ کسی کو خبر تک نہ ملے" قمرن بگڑ کر بولیں: "مجھے یہ بے وقت کی سنہی بھلی نہیں لگتی۔ آخر تمہارے منہ پر بھی تو دیدے ہیں۔ اتنا نہیں سوچتا کہ یہ نگوڑا ذرا سی جان اول تو گرتا پڑتا اپنے آپ ہمارے بھٹ تک آیا۔ رات گئے آیا۔ بھوکا آیا۔ تنگ آیا۔ کسی سے نہ ڈرا آتے ہی چھاتی پینے لگا۔ پھر پوچھتے ہو پالو گی۔ یہ بات بھی پوچھنے کی ہے۔ آدمی خود تو سوچے۔ پھر یہ بات منہ سے نہ نکالنا۔ تمہارا کیا جائیگا۔ اس موے لنگڑے قصائی کی طرح تم بھی کھاپی کر گنگا کے کنارے جاسو نا اور اس بھٹ کو آگ لگو ادینا" اتنا کہ منہ موڑ بچہ کی طرف ہو بیٹھی۔ اھ بچہ سے پیار کی باتیں کرتے کرتے دم سے تنک تنک کر اس کو سلا دیا۔

بھڑپا دل میں بہت نادام ہوا اور بولا: "یہ تو سب سچ ہے۔ پر اس کا بھی کچھ فکر ہے کہ جب براہی دلے سنینگے تو کیا کینگے؟ قمرن نے میاں کی بات دیکھ کر جواب نہ دیا اور بچوں میں مصروف رہی۔ بھڑپا اس وقت بہت پریشان

تھا۔ شکار کا وقت نکل چکا تھا۔ دوسرے طبیعت یک سو نہ رہی تھی۔ اس حالت میں شکار کو نکلتا بھی تو کیا خاک ملتا۔ پھر یہ قصہ آدمی کے بچے کا ایسا بھر اتنا کہ انجام سمجھ میں نہ آتا تھا۔ غرض جب اپنی عقل نے کچھ مدد نہ کی تو ضابطہ جنگلات پر اس طرح غور کرنے لگا۔

جھگل کے قانون میں لکھا ہے کہ شادی کرتے ہی ہر ایک بھیڑیے کو اختیار ہے کہ غول سے طلحہ ہو جائے۔ لیکن اگر اس مفارقت کے زمانہ میں اس کے ہاں بچے ہو جائیں تو پھر اس کا فرض ہوتا ہے کہ ان بچوں کو جس وقت وہ چلنے پھرنے کے قابل ہوں پنج پریت پر حاضر کرے جہاں مہینے کے مہینے چاند کی چودھویں رات کو بھیڑیوں کی پنچایت ہو کرتی تھی۔ اور برادری کے سب چھوٹے بڑے اس میں شریک ہو کرتے تھے پنچایت میں بچوں کا بلانا اس لئے ضروری قرار پایا تھا کہ سب بڑے بڑے بھیڑیے برادری کے بچوں کی شناخت کر لیں اور ان کو خوب پہچان لیں تاکہ آئندہ لاعلمی کی وجہ سے کوئی فعل کسی بھیڑیے سے ان قواعد کے خلاف عمل میں نہ آوے جن میں بچوں کی تہذیب و تربیت و حفاظت کے لئے خاص احکام منضبط کئے گئے تھے۔ جس وقت اس قاعدہ کے بموجب تمام چھوٹے بڑے بچوں کا معائنہ ختم ہو جاتا تھا تو پھر یہ پلے کچھ دنوں تک بالکل آزاد کر دیئے جاتے تھے کہ جہاں چاہیں اُچھلتے کودتے پھریں جس جھٹ میں چاہیں بے پوچھے پلے جائیں جس بھیڑیے کا چاہیں کان پکڑ کر لٹک جائیں۔

یاد م کیا کر گھسیٹ لیں۔ اور جب تک یہ پتے جوان ہو کر اپنا پہلا ہرن خود نکار  
 نہ کریں کسی بھیرے کو خواہ بھوکا ہو یا پیٹ بھرا یہ حکم نہ تھا کہ ان پلوں میں سے  
 کسی پتے کو جان سے مار ڈالے۔ اور اگر کوئی بھیر یا سیا کرتا تھا تو فوراً گرفتار ہو کر  
 قتل کیا جاتا تھا۔ بھالوجی نے اس سنہ کی کوئی وجہ تو نہیں لکھی ہے لیکن اگر  
 آپ ذرا بھی عقل سے کام لیکر سوچئیے تو فوراً سمجھ لیں گے کہ یہ قانون کس قدر  
 انصاف پر مبنی تھا۔

ہم یہ بیان کر چکے ہیں کہ بھیرے کے لئے یہ زمانہ سخت تردد و پریشانی کا تھا۔  
 اول تو بیوی کی آئے دن کی بد مزاجی سے بجائے ناک کے تختی میں دم رہنے  
 لگا تھا۔ ایک ایک جھول میں اتنے بچے دیتی تھیں کہ شکار مارتے مارتے ایک طرف  
 کی پسلیاں دوسری طرف کی پسلیوں سے وصل ہو گئی تھیں۔ پھر مرے پر سوڈے  
 آدمی کا پلہ اور پال بیٹھیں۔ آدھر شیر خاں اور طباقی کی طرف سے اندیشہ تھا کہ  
 معلوم نہیں برادری میں کیا جا لگائیں۔ سر مجلس آبروریزی کے دہے ہو جائیں  
 غرض اس فکر میں دن سو سو کر اور رات شکار کے چھپے دوڑ دوڑ کر دو تین نیچائیں  
 ملیں اور جب بچے ذرا ہوشیار ہو گئے تو ایک دن شام کو چودھویں رات کا چاند نکلا  
 ہی مع اہل و عیال کے بھٹ سے نکلے آگے آگے خود ہونے بیچ میں بچوں  
 کو لیا۔ بیوی پلوں کو گھر کتنی گھر کتنی کہیں کبھت بھنک نہ جائیں پیچھے پیچھے چلیں  
 اور بہ نہار دشاوری پنچایت والے پہاڑ پر صبح سلامت پھونچیں یہاں پہاڑ

کی چیل چوٹی پر بہت سے اونچے اونچے چٹانوں کے ٹکڑے بے قرینے پڑے  
 تھے۔ تھوڑی سی جگہ ہموار تھی باقی اونچے اونچے پتھر اور ٹیلے تھے جن کی اور  
 میں اگر خدا خواستہ برا وقت آے تو سیکڑوں بھیڑیے فوراً چپ جائیں۔ ان  
 تھیلوں میں جو سب اونچا پتھر تھا وہاں قوم کا سردار ایک پرانا گرگ بارنڈ  
 جو جگل کے صدام طوفانوں کو جھیل کر دشت دکوہ سار کے جملہ نشیب و فراز سے  
 اپنے غول کی رہنمائی میں شرہ آفاق ہو چکا تھا بڑے ٹھاٹھ سے ہاتھ پاؤں پھیلا  
 اگلے پنجوں پر تختی رکھے لیٹا تھا۔ قوم کے شاید لوگوں میں اس کا نام بکتانی  
 مشہور تھا مگر عرف عام میں اس کو چودہری کہا جاتا تھا۔ صحرائی زندگی میں کمزور  
 کار ہو نیکے علاوہ عالم شباب میں کہ عقل بچتہ نہ ہوتی تھی کسی بار انسان کے دم  
 میں گرفتار ہو چکا تھا۔ لیکن بخت کی یادری اور عقل خدا داد کی رسائی نے گردن ہیشہ  
 سلامت رکھی۔ ایک دفعہ گاؤں والوں کے لئے لٹھ کھائے کہ بیابان مرگ کی  
 سرحد تک پہنچ گیا اور جنت کی نیل گائیں نظر آنے لگیں۔ قاتلوں نے موائے سمجھ کر  
 نقش کو بے گور دکن چیل کوؤں کے سپرد کیا اور بڑے بڑے گدہ مرگھوڑ  
 اٹھ کر کربا کرم کے لئے حاضر ہو گئے۔ مگر سخت جان تھا۔ موت نہ آئی۔ جلد توڑا  
 سندرت ہو گیا۔ غرض ایک مدت کی سیاحی اور بادیہ پیمانی نے ساکنان صحرا  
 کے حالات ہی سے آگاہ نہ کیا بلکہ انسان کے ضعیف و عادات کا تجربہ بھی  
 وقتاً فوقتاً کسی نہ کسی نقصان کے ساتھ حاصل ہوتا رہا۔ کبھی گردن بچی تو تختی

پہ زخم آیا اور کبھی ٹانگ سلامت نکل آئی تو دم کٹ کر رہ گئی۔ غرض قوم کی رہبری کے لئے اس سے زیادہ لائق اور تجربہ کار بھیڑیے کا ملنا دشوار تھا اور اب ایک برس ہونے کو آیا تھا کہ اس جلیل القدر منصب کی سخت ذمہ داریوں کو نہایت نیک نامی سے انجام دے چکا تھا۔

چٹان کے نیچے جس پر سردار بیٹھا تھا پہاڑ کی سہوار چوٹی پر غول کے جملہ خرد بزرگ جمع تھے۔ خاکی رنگ کے جوان بھیڑیوں سے لیکر جن کو بزرگوں کی مجلس میں نچلا بیٹھنا دشوار تھا اور جو اب محفل کے خلاف اکثر دم سے نیچے بھاڑتے تھے یا بچوں سے کان کجھانے لگتے تھے بڑے بڑے سن آزمودہ کار بھیڑیے سیاہ رنگ حکیم پوشانِ خونی چشم جو یکہ و تہا اپنے سے چو گئے ڈیل کے ہار سنکے کو چشمِ زدن میں خاک کا پیوندِ نبادیں حاضر تھے۔ اور ایک حلقہ میں ادب سے دوزاں بیٹھے نہایت متانت کے ساتھ ہلکے تنفس میں ہانپ رہے تھے۔ حاضرین

کی تعداد چالیس سے کم اور سچاس سے زیادہ نہ تھی۔ حلقہ کے اندر وہ خاندان جمع تھے جو اپنی اولاد کو قوم کی شناخت اور معائنہ کے لئے لائے تھے۔ اور بچوں پنج بی قمرن بچوں کو سامنے لئے میاں کے پہلو میں کسی قدر چین بچیں بیٹھی تھیں۔ ہر طرف سکوت کا عالم تھا۔ بچے البتہ کشتیاں اڑتے اڑتے چٹ کھا کر رونے لگتے تھے تو ما باپ فوراً دو چار گھر کیاں دیکر ان کو خاموش کر دیتے تھے۔ چودھویں رات کا چاند آسمان سے جنگل اور پہاڑوں پر نور برسا

رہا تھا۔ کبھی کبھی کوئی بوڑھا بڑا بھڑیا ضعف بصارت سے معذور حلقہ سے  
اٹھتا اور کسی بچے کے پاس آکر اس کو خوب غور سے دیکھ بھال کر پھر اٹھنے پالنے  
دہی چال اپنی جگہ جابھٹتا۔ کبھی کبھی کوئی ماں اس خیال سے کہ برادری والے  
کہیں میرے بچے کو پہچاننا نہ بھول جاویں بچے کا کان پکڑ کر کہیں چاندنی میں  
بٹھاتا ہی تھی۔ کبھی کبھی چودہری چٹان پر سے دم ہلا کر آواز لگاتا تھا۔ ”بھڑیو۔  
بھڑیو۔ دیکھ لو بھال لو۔ پہچان لو۔ اپنی نسلوں کو نہ بھولو، اتنا سنتے ہی بچے  
والیاں بھی یہی آواز لگاتی تھیں اور سارا جنگل گونج اٹھتا تھا۔ لیکن تھوڑی دیر  
میں چودہری پہلا سا ٹاٹا ہو جاتا تھا۔

اب وہ وقت آیا کہ آدمی کا بچہ بھری نیچایت کے سامنے پیش ہو۔  
قمرن کی گردن پھول کر گھٹیا ہو گئی اور چند یا کے بال کھڑے ہو کر سوتیوں کی  
طرح چکنے لگے۔ بھڑیے نے آٹھ کر زلفی کی ٹانگ پکڑی اور اس کو حلقہ کے  
بچوں پہنچ لا کر بٹھا دیا (ہم شاید یہ لکھنا بھول گئے ہیں کہ بھڑیے کی بیوی نے  
اس بچے کا نام زلفی رکھا تھا اور پیار سے میگھا بھی کہا کرتی تھی۔ کیونکہ ان کو آدمی  
کے بچے کی صورت مینڈک سے بہت ملتی جلتی معلوم ہوتی تھی) بچے پہلے تو کچھ لبورا  
مگر پھر چاندنی میں چمکتی کنکریوں کو دیکھ خوش ہو کر ان سے کھیلنے لگا۔

چودہری نے پنجوں پر سے سرتک نہ اٹھایا اور اسی کھر کھرائی آواز  
سے پکارتا رہا۔ ”بھڑیو۔ بھڑیو۔ دیکھ لو بھال لو۔ پہچان لو۔ دستور کو نہ بھولو“

اتنے میں چانوں کے پیچھے سے شیرخاں کی آواز اُترتی گھٹا کے بادل کی طرح  
 گرجی۔ اور ہوا کے جھونکے کے ساتھ بھیر یوں نے سنا کہ ”اے بھیر یوں کے سردار  
 یہ بچہ ہمارا شکار ہے اور ہم کو ملنا چاہئے۔ بھیر یوں کی آزاد قوم کو آدم زاد سے  
 کیا واسطہ؟“ چودہری نے اس فریاد پر اتنی توجہ بھی نہ کی جتنی منہ کی کھٹی اُٹانے  
 میں کان کو زحمت ہوتی ہے۔ اور اسی طرح بچوں پر منہ رکھتے پکارتا رہا۔ بھیر یوں۔  
 بھیر یوں۔ دیکھ لو۔ پہچان لو۔ ہم آزاد لوگوں کو سولے اپنی قوم کے کسی کا حکم  
 ماننے کی ضرورت نہیں۔ دیکھ لو۔ اور پہچان لو۔ برادری کے بچوں کو نہ بھولو۔“  
 شیرخاں کی آواز سنتے ہی سب برادر غزانے لگے۔ اور ایک جوان بھیر یا  
 جو تین چار برس سے زیادہ کا نہوگا اٹھا اور سردار سے مخاطب ہو کر بولا ”بیشک  
 ہم آزاد لوگوں کو انسان سے کیا غرض اور واسطہ ہے؟“

اب ذرا قصہ سمجھنے کے لئے جھگل کا ایک دستور اور سن لیجئے۔ بھالو جی  
 اپنی پوتھی میں لکھتے ہیں کہ اگر کبھی کوئی بھیر یا کسی بچہ کو جو بھیر نے کا بچہ نہ ہو  
 اپنی برادری میں شامل کرنا چاہے تو جب تک برادری کے دو بیچ اور جو اس  
 بچہ کے ماں باپ نہ ہوں بچہ کو شامل کرنے کی رائے نہ دیں اس وقت تک  
 وہ بچہ غول میں ہرگز شامل نہ ہو سکتا تھا۔ چونکہ جملہ حاضرین کو اصول قانون  
 میں خایت درجہ کی مہارت تھی اس لئے صدر انجمن کی طرف سے سوال ہوا۔  
 ”اس آدمی کے بچہ کا جو حمایتی ہو وہ کھڑا ہو اور اپنی رائے ظاہر کرے۔“

جب کسی نے جواب نہ دیا تو سوال پھر پڑھا گیا۔ اس پر بھی جب کسی طرف سے کوئی صدا بلند نہ ہوئی تو قرن ہلکی سی جھڑ جھڑی لے جان کھونے کو مستعد ہو گئی اور دل میں سوچ لیا کہ آج کا مقابلہ بچے پالنے کی مصیبت سے ہمیشہ کو آزاد کر دینا پھر نہ اپنا جی ہو گا نہ یہ عذاب۔

اب سنئے کہ بھڑیوں کی پنچایت میں کسی غیر قوم کے جانور کو شریک ہونے یا گفتگو کرنے کا اختیار نہ تھا۔ مگر بھالو جی جھورے جو ایک بڑے کاہل و جود بھوری رنگت کے ریچھ تھے اور بھڑیوں کے بچوں کو بن کی پوتھی پڑھایا کرتے تھے اس قاعدہ سے مستثنیٰ تھے۔ چونکہ صرف میووں اور شہد پران کا گزران تھا اس لئے سب لوگ عزت کی نگاہ سے اُن کو دیکھتے تھے اور اُن کی نقل و حرکت پر کوئی بھڑیا ممتز نہ ہو سکتا تھا۔ غرض جب دو دفعہ سوال پڑھا گیا اور کسی نے جواب نہ دیا تو ایک چٹان کے پیچھے سے بھالو جی یہ کہتے ہوئے نکلے۔ ”نچو۔ نچو۔ ہماری بھی سن لو۔ ہم سیدھی اور سچی بات کے کہنے والے ہیں۔ جو کہیں وہ ان لو۔ اس آدمی کے بچہ کو غول میں شریک کرنے میں کچھ قباحت نہیں ہے۔ اُس کی تعلیم و تربیت کے ہم ذمہ دار ہوتے ہیں۔ بس، ہماری اتنی سفارش کافی ہے۔“

یہ سنکر جو دھری چٹان پر سے بولا ”بھائیو۔ سنتے ہو۔ بھالو ہمارے بچوں کا گرو اور ہمارا بڑا ہے۔ سچی بات جو سچی وہ اُس نے کہی۔ اب ایک بھائی



کوئی اور اٹھے اور گرو کی ہاں میں ہاں ملائے تو اس بچہ کا جی بچ جاوے۔  
 اتنا کہنا تھا کہ ایک کالی کالی چلتی پرچھائیں حلقہ کے بچوں بیچ دکھائی دی  
 اور بھیڑیوں میں غل پڑا کہ گبیرا آن پھونچا۔ دم کی نوک سے ناک کی پھینک  
 تک بالکل سیاہ جیسے اندھیری رات سیاہ مغل کی پوسٹین پر دھوپ چھاؤں کے  
 مغل بوٹے کالی اطلس کی سی جھمک دکھاتے تھے۔ اس وقت جتنے بھیڑیے موجود  
 تھے وہ گبیرے کو خوب جانتے تھے کیونکہ یہ وہ بزرگ تھے جن کو رستہ میں ٹوکنا  
 کسی بھیڑیے کے لئے آسان کام نہ تھا۔ ذہانت و فطانت میں طباقی کے کان  
 کاٹتے تھے۔ ہمت و مردانگی میں جنگلی بجا کے چچا تھے اور جب بگڑ بیٹھے تھے تو  
 مست ہاتھی کی بھی کچھ حقیقت نہ سمجھتے تھے۔ مگر زبان کے بہت میٹھے تھے آواز  
 ایسی نازک اور شیریں تھی جیسے درخت کے پتوں پر شہد کی بوندیں ٹپکتی ہوں  
 اور جلد ایسی نرم تھی جیسے ریشم کے لچھے۔

جلسہ میں قدم رکھتے ہی غزلے کے رائے قوم کے سردار اور سیونی کے آزاد  
 بھیڑیو۔ گو عجیبو اس مجمع میں گفتگو کرنے کا حق نہیں لیکن چونکہ ایک بڑے اصول  
 قانون کو نظر انداز کیا جا رہا ہے اس لئے محض یہ کہنا ہے کہ کسی مسئلہ قانون پر  
 جو متعلق خوزیری کسی بچہ شیرخوار کے ہو اگر کوئی قطعی رائے قائم نہ ہو سکے  
 تو ایک معقول معاوضہ قبول ہونے کے بعد اس بچہ کی جان کو سلامتی دی جاسکتی  
 ہے اور قانون نے کہیں تخصیص نہیں کی ہے کہ اس معاوضہ کا پیش کرنے والا

کون ہو۔ اب اہل جلسہ فرمائیں کہ جو کچھ عرض کیا وہ واجب ہے یا غیر واجب؟  
 بہت سے بھوکے بھڑے جن کے پیٹ میں ہمیشہ آگ لگی رہتی ہے پول  
 اٹھے۔ ”بے شک آپ کا فرمانا بالکل بجا و درست ہے۔ بھائیو۔ سُن لو۔ پیٹ کی  
 آنچ بُری ہوتی ہے۔ اگر کچھ کھانے کو ملے تو اس بچہ کی جان سلامت چھوڑ دو۔  
 جھگڑ کا یہی دستور ہے۔“

بگیرا۔ اچھا تو یہاں تک اپنے میزبان کو تسلیم کیا۔ اب میں اجازت  
 چاہتا ہوں کہ جو کچھ مجھے آگے کہنا، وہ بھی گزارش کروں۔  
 بھڑے۔ ”ہاں۔ ہاں۔ ضرور، ضرور۔“

بگیرا۔ ”پہلی بات تو یہ ہے کہ ایک دودھ پیتے بھوکے ننگے بچہ کو ہلاک  
 کرنا سخت بُزدلی اور کوتاہ اندیشی کی بات ہے۔ ممکن ہے کہ یہی بچہ جوان ہو کر  
 ایک زیادہ لذیذ اور فربہ شکار آپ صاحبوں کے حق میں ثابت ہو۔ دوسرا امر یہ  
 ہے کہ ابھی ابھی بھالوجی نے اس بچہ کی سفارش کی ہے۔ میں کسی لائق نہیں مگر  
 اس سفارش کی تائید میں ایک بہت فربہ اور خوبصورت بیل جس کو ابھی شکار  
 کر کے یہاں سے ہزار قدم پر یو ہیں سالم چھوڑ آیا ہوں۔ برادری کی ضیافت کے  
 لئے پیش کرتا ہوں اُس کو قبول فرمائیے۔ مگر شرط یہ ہے کہ اس آدمی کے بچہ کی  
 جان ہی سلامت نہ رکھی جاوے بلکہ اُس کو غول میں شریک ہونے کے بعد  
 تمام ایسے حقوق و تقاضا حاصل ہوتے رہیں جو برادری کے ہر ایک آزاد بھڑے

کو جھل ہوا کرتے ہیں۔ آپ صاحبوں کو اس میں کیا غدر ہے؟  
 بھوکے بھیڑیے سب کے سب بول اٹھے ”ہرگز کسی قسم کا غدر نہیں۔  
 اس وقت کی ضیافت چھوڑنی حرام ہے۔ ہم کیوں اپنی گردن پر خون لیں جاڑ  
 پائے میں آپ مر جائے گا۔ مہادلوں کے مینہ شروع ہوتے ہی کام تمام کر دینگے  
 جاڑے میں بیچ گیا تو جلیٹھ بیاکھ کی گرمی میں جل بھن کر خاک ہو جائے گا۔ ہاں  
 ہاں ہم کو سب کچھ منظور ہے۔ وہ تازہ شکار فرمائیے کہ صر ہے“ یہ غل سننے ہی چوڑی  
 نے فقط ایک کان کھڑا کر لیا اور چٹان پر سے آواز لگائی ”بھڑیو۔ بھڑیو۔ دیکھو۔ بھڑیو۔  
 بات کو نہ بھولنا“

زلفی جس جگہ بیٹھا تھا وہیں بیٹھا کنکریوں سے کھلتا رہا۔ اور کچھ خبر نہ ہوئی کہ  
 کس طرح ایک ایک بھیڑ یا اس کے پاس آیا اور اس کو خوب اچھی طرح پہچان کر  
 چلا گیا۔ غرض جلسہ کے جب اور سب امور طے ہوئے تو پنچائت برخواست ہوئی  
 بھیڑیے شکار کا پتہ پوچھ کر ضیافت کھانے چل دیئے اور پہاڑ کی چوٹی پر اب فقط چوڑی  
 بھالو بگیڑا۔ زلفی اور اس کے نئے اماں با دارہ کئے۔ شیر خاں رات کے سناٹے  
 میں پچھلے پرے تک دھاڑتے رہے بہت خفا تھے کہ زلفی نے ڈاڑھ گرم  
 نہ کی۔

جب کبھی ہوا کے جھونکے کے ساتھ دُور کی پہاڑیوں سے شیر کے دھاڑنے  
 کی آواز آتی تھی تو بگیڑا بے اختیار یہ شعر پڑھتا تھا

”ابتداءے عشق ہے روتا ہے کیا

آگے آگے دیکھتے ہوتا ہے کیا

اب تو غصہ میں دھاڑتے ہو۔ میری جان کوئی دن جاتا ہے کہ موت کی تکلیف  
میں دھاڑو گے۔ یہ آدمی بد بلاؤ ہم سے نہ پوچھو“

کچھ سکوت کے بعد چودھری بولے ”آج کی پنچایت اچھی ہو گئی۔ بات زیادہ  
نہ بڑھنے پائی۔ سچ ہے انسان اور انسان کی نسل نہایت عاقل و زیرک ہے۔  
گو ہم کو اپنی قوت اور درندگی پر بہت ناز ہے لیکن ممکن ہے کہ یہ ہی بچہ جو اس  
وقت ایسا حقیر و ناتوان ہے ایک دن ہمارا قوت بازو بن جاوے اور ضرورت  
کے وقت ہر طرح کی مدد کرے“ بگیرے نے کہا ”بجا ہے۔ کچھ شبہ نہیں کہ آئندہ  
اس بچے سے بہت سی توقعات وابستہ ہیں۔ کیونکہ ظاہر ہے جو منصب حکومت  
اس وقت قوم کے سردار کو حاصل ہے اُس کو دوام نہیں“

چودھری یہ فقرہ سن کر پی گیا۔ اور اُس وقت ناگزیر کو سوچنے لگا جو ہر ایک  
قوم کے سردار کو ایک نہ ایک دن پیش آتا ہے۔ یعنی وہ وقت جبکہ قوت زائل  
ہوتے ہوئے فتنہ کار مارنے کی طاقت نہیں رہتی اور سب بھیڑیے لکر سردار کو  
ہلاک کر دیتے ہیں تاکہ دوسرے کو اُس کا جانشین بنائیں اور جب اُس کا  
وقت آئے تو اُس کو بھی پھاڑ کھائیں۔ چودھری جب اس فکر سے کسی قدر  
ہوشیار ہوا تو بھیڑیے اور اُس کی بیوی سے کہنے لگا ”اچھا اب خدا حافظ۔

جاؤ اور اس بچہ کو اچھی طرح تعلیم و تربیت کر کے جنگل کا سورما بناؤ۔  
 غرض اس طرح ہمارا پیارا زلفی بھالو جی کی سفارش اور گہرے کی  
 ضیافت سے سینوئی کے بھیڑیوں کا بھائی برادر بن گیا۔

اب ہم کو دس بارہ برس آگے بڑھ جانا چاہئے کیونکہ اگر اس زمانہ  
 کے حالات یہاں لکھیں گے تو قصہ طول پکڑ جائے گا۔ صرف اس قدر لکھنا  
 کافی ہے کہ اس عرصہ میں زلفی کی پرورش بھیڑیے کے بچوں کے ساتھ  
 ہوتی رہی۔ یہ بچے تو جلدی سے جوان ہو کر بڑے شکاری بھیڑیے ہو گئے  
 لیکن ہمارا زلفی ابھی بچہ یا یہ کہو کہ لڑکا ہی رہا۔ تعلیم و تربیت میں ما باپ  
 کی طرف سے کسی طرح کی کمی نہیں ہوئی۔ ذہن کا ہمیشہ سے تیز تھا۔ تمام  
 صحرائی علوم و فنون جلد سیکھ لئے۔ اور تھوڑے ہی زمانہ میں جنگل کے کاروبار  
 میں بڑا مشاق ہو گیا۔ یہاں تک کہ رات کے شائے میں گرم ہوا کے جھونکے  
 پتوں کا کھڑکا گھاس کی آہٹ۔ سر پر آلو کی آواز۔ پانی میں مچھلیوں کی  
 اچھل کود یا ڈالی پر گرتے ہی چمکا دڑکے الٹا لٹک جانے کا مطلب وہ ہی  
 طرح سمجھنے لگا جیسے کوئی پڑھا لکھا آدمی اپنے دفتر کا کام سمجھتا ہے۔ چٹنی کے  
 وقت اکثر دھوپ میں پڑے پڑے سو جاتا تھا۔ بھوک پیاس ستاتی تو کچھ  
 کھاپی کر ایک نیند لے لیتا جب گرمی سے جی گھبراتا یا بدن پر میل کاٹنے

لگتی تو کسی پوکھریا تالاب میں جا کر خوب تیرتا اور خوش ہوتا۔ شکار کھاتے  
 کھاتے جی اکتا جاتا تو درختوں پر چڑھ شہد کا چھتہ توڑ لاتا اور اُس کو خوب  
 مزے لے لے کر کھاتا۔ شہد کی چاٹ بھالو جی نے لگا دی تھی۔ اِن کا مشہور  
 مقولہ تھا کہ تازے تازے میوؤں اور شہد کے مقابلہ میں گوشت کی کچھ حقیقت  
 نہیں۔ پاپ بھی ہو۔ دھرم بھی جائے اور خاک مزانہ آئے۔ زلفی درخت پر  
 خوب چڑھتا تھا۔ کیونکہ اس فن میں مدتوں بگیرے کی شاگردی کی تھی۔ بگیرا کسی  
 اونچے پیر کے موٹے سے موٹے ٹھننے پر خوب آرام سے جا بیٹھتا تھا اور پکارتا  
 تھا کہ او بھائی زلفی تم بھی یہاں چلے آؤ جگہ بہت ہے۔ پہلے پہل تو زلفی کو  
 بڑا ڈر لگتا تھا مگر پھر کوئی دن میں ایسی مشق ہو گئی کہ لمبی دم کے کالے مُنہ  
 والے لنگور بھی جو اس فن کے استاد مانے جاتے ہیں اُس کے سامنے کان  
 پکڑنے لگے۔ مینے کے مینے نیچایت میں شریک ہوتا تھا۔ اور وہاں خالی بیٹھا  
 بھیڑیوں سے آنکھیں لڑایا کرتا تھا۔ کسی بھیڑیے کو تاب نہ دیتی تھی کہ اُس سے بازی  
 لیجائے بازی تو درکنار ایک پل کسی کی آنکھ نہ ملتی تھی۔ مدتوں زلفی کو یہی  
 کھیل رہا۔ یار دوست سب اُس کے محتاج رہتے تھے۔ کیونکہ جب کسی کے پیچھے  
 یا پوستین میں کانٹے چھو جاتے تو یہ اِن کو نکال دیتا یا اگر کسی یار کو چھریاں  
 ستا تیں تو یہ ایک ایک کر کے چُن لیتا۔ کبھی کبھی رات کو بھٹ سے نکل کر  
 پہاڑ کے نیچے غوار باجرے کے کھیتوں میں نکل جاتا اور گنواروں کے

گھر دیکھ کر پہلے تو تعجب کرتا اور پھر ہنسا رہو کر گھر چلا آتا۔ کچھ عرصہ سے انسان کو وہ بہت بے وفا اور منکار جانور سمجھنے لگا تھا۔ کیونکہ ایک دفعہ حضرت انسان کی ایک بڑی کاریگری اس کی نظر سے گذری تھی۔ قصہ یہ ہوا تھا کہ جاڑے کے موسم میں ایک رات بغیرے کے ساتھ گشت کو نکلا۔ اتفاق سے ایک کھیت سے دوسرے کھیت میں جو جانے لگا تو گھاس میں چوہے دان کی قطع کا ایک صندوق جس کا ایک پیڑا اوپر کو اٹھا تھا نظر پڑا۔ زلفی تو اس کو خاک بھی نہ سمجھا کہ کیا بلا ہے۔ لیکن بغیرے کو اس کی حقیقت معلوم تھی۔ یاقوت دکھانے کا شوق ایسا چڑایا کہ جھٹ صندوق کے پاس جا اس کی ترکیب سمجھانے لگا۔ وہ تو خدانے خیر کردی ورنہ گردن پھینے میں کیا باقی رہا تھا۔ اس دن سے زلفی کو انسان کے دغا باز ہونے کا پورا یقین ہو گیا تھا۔ بغیرے کو زلفی سے بڑا انس پیدا ہو گیا تھا۔ اور گرمی کے دنوں میں جب دھوپ بہت ستاتی تھی تو یہ دونوں دو رکسی جنگل میں چھاؤں اور ٹھنڈک کی کوئی جگہ نکال کر دن کاٹ دیا کرتے تھے۔ شام ہوتے ہی بغیرے شکار کھیلا کرتا تھا اور زلفی تماشہ دیکھتا تھا کہ بغیرا متوڑی ہی دیر میں دایں بائیں شکار مار کر جانوروں کا ڈھیر لگا دیتا ہے۔ زلفی بھی غضب کا خنکاری ہوا تھا۔ کوئی چیز نہ چھوڑتا تھا۔ گائے بیل مارنے کی البتہ اس کو قسم دلادی گئی تھی اور بغیرے نے سمجھا دیا تھا کہ ”میاں زلفی سارا جنگل تمہارا ہے جس جانور کو مار سکو شوق سے مار کر تنا دل فرماؤ لیکن گائے

بیل یا اس کے پھڑے بچھیا کو بھولے سے بھی نہ تانا۔ احسان فراموشی ہم لوگوں میں بھی بڑا عیب ہے۔ یہ ایک جوان خوبصورت بیل کی جان کا صدقہ ہے کہ آج آپ کی صورت چلتی پھرتی نظر آتی ہے جو وہ اپنے خون سے تمہاری جان کا مول نہ دیتا تو بھڑیے تو اب تک آپ کو کھاپی کر بھول بھی گئے ہوتے۔ زلفی نے ہمیشہ اس نصیحت پر عمل رکھا۔

اب سُنو کہ جس قدر زمانہ گزرتا گیا زلفی خوب چست و چالاک تو انا و مضبوط ہوتا گیا۔ اور سچ ہے جس لڑکے کو مدرسہ یا پاٹ شالے میں ٹیٹیکر سبق یاد نہ کرنا پڑے اور سوائے شکار کے کسی بات کی دُمن نہ ہو وہ کیوں جلدی باہتہ پاؤں نکال کر کرلے جو ان نہ ہو جاوے۔

بچے تو سب ہی پیارے تھے لیکن زلفی پر پی قرن جان فدا کرتی تھیں اکثر سمجھایا کرتی تھیں کہ بیٹا خدا کے لئے شیر خاں پر کبھی بھروسہ نہ کیجئے۔ یہودی بڑا دغا باز ہے۔ زلفی گوانے تیں بھڑیا سمجھتا تھا لیکن پھر آدمی کا بچہ ہوتا۔ ماں کی نصیحت کو بھول بھول جاتا تھا۔ شیر سے رستہ میں کبھی کبھی ملاقات ہوتی تھی۔ زلفی نے چاہا بھی کہ صاحب سلامت پیدا کرے لیکن شیر ہی نے منہ نہ لگایا۔ اب کچھ عرصہ سے شیر کی آمد و رفت اس طرف زیادہ رہنے لگی تھی وجہ یہ تھی کہ چودھری بھڑیلوں کا سردار بہت بوڑھا ہو چلا تھا اور نئی لود کے بھڑیے اب اس کی کچھ حقیقت نہ سمجھتے تھے۔ شیر خاں نے اس موقع کو غنیمت



جانا اور جوان بھڑیوں سے رسم پیدا کرنی شروع کی۔ کم سن میں عقل تو کچی ہوتی ہی  
 ہے اکثر نادان بھڑیے کل کی پیدائش بچے کچھے شکار کی لالچ میں شیر خاں کے  
 ساتھ رہنے لگے۔ چودہری کا ضعف اب اس حد کو پہنچا تھا کہ وہ اپنے اختیارات  
 کو پورے طور پر عمل میں نہ لاسکتا تھا ورنہ اُس کو یہ ذلت کب گوارا ہو سکتی تھی کہ  
 ایک آہ زاد قوم کے نوجوان بے غیرت بکر شیر خاں کی غلامی کو اغراز کا متفقہ سمجھیں  
 شیر کا اب یہ وتیرہ تھا کہ جوان بھڑیوں کو چالوسی کی باتوں سے گمراہ کرتا تھا۔  
 اور تاسف کر کے اُن سے کہتا تھا: "ارے بد نصیبو! یہ تمہاری جوانی۔ یہ پھرتی۔ یہ  
 صیادی اور پھر کیا خدائی چٹکاری کہ ایک بوڑھے مرنے والے بھڑیے اور ایک دو  
 مانگ کے پلے یعنی آدم زاد کی غلامی کرتے ہو۔ بلکہ مشہور تو یہ ہے کہ اس آدمی کے  
 لڑکے سے تم چلہ انکھیں تک نہیں کر سکتے۔ آفریں ہے اُس کی آدمیت پر اور  
 حیف ہے تمہاری گر گیت پر کہ ایسے کمزور جانور سے ایک پل آنکھ نہ ملا سکو"  
 بھڑیے یہ ملامت سُکر سخت شرمندہ ہوتے تھے اور غیرت کے مارے گردنیں  
 پھلا پھلا کر غزانے لگتے تھے۔

بگیر جس کی فہم و فراست جنگل جنگل مشہور تھی یہ سب خبریں سننا رہتا تھا۔  
 زلفی کو بار بار سمجھاتا تھا کہ دیکھو صاحبزادے۔ ہوشیار رہنا۔ ایک نہ ایک دن  
 یہ شیر خاں تم کو چٹ کر جائینگے۔ زلفی سُکر ہنستا تھا اور کہتا تھا کہ تمہارے او  
 لادری کے ہوتے تو یہ نہیں ہو سکتا۔ اور پھر جالوجی میرے موٹے گرو بھی تو

ہیں۔ گو ان کو خور و خواب سے مہلت کم ملتی ہے لیکن میری حمایت میں تو وہ بھی  
بھوں بھوں کر کے دو چار گئے بکا ہی ذینکے۔

اب ایک دن کا ذکر سنئے۔ جب دن چڑھے گرمی زیادہ ہوئی تو بکیر اور  
زلفی باتیں کرتے ہوئے دُور ایک بن میں جا بٹھلے۔ درختوں کی ٹھنڈی ٹھنڈی  
چھاؤں دیکھ کر ایک ستھری سی جگہ بیٹھ گئے۔ زلفی بکیرے کی نرم گردن پر سر رکھ کر  
لیٹ رہا۔ بکیرا بالکل چپ تھا اور اکثر آنکھیں بند کر کے دایاں پنجہ چلنے لگتا  
تھا۔ معلوم ہوتا تھا کہ بہت فکر مند ہے۔ زلفی کو چھاؤں اسی بھلی لگی کہ آنکھ جھپکنے  
لگی۔ بکیرے نے سوچتے سوچتے زلفی کو ہوشیار کیا۔ اور کہا: ”زلفی زلفی بار بار“  
کہہ چکا ہوں کہ شیر تمہارے خون کا پیاسا ہو گیا ہے مگر تم کو مطلق خیال  
نہیں۔ دیکھو اگر تم اس بات کو نہ پہنچے تو سخت پچھتاؤ گے۔

زلفی نے آنکھیں کھول کر کہا: ”بار بار کہنا کیسا۔ آپ نے تو یہ بات اتنی دفعہ  
کہی ہے کہ سامنے کی جھاڑی پر اتنے بیر بھی نہ ہونگے زلفی کو گنتی کہاں آتی  
تھی کہ ٹھیک ٹھیک بتاتا۔ پر اس وقت اس ذکر کی کیا ضرورت تھی۔ میرا  
تو نیند کے مارے بُرا حال ہے۔ آپ کو شیر خاں کی پڑی ہے۔ وہ تو تو ہیں  
بکا کرتا ہے۔ نام کو تو شیر ہے پر سواے مور کی طرح اترا اترا کرنا چنے اور چنگھار  
کے اُس کو آتا ہی کیا ہے۔

بکیرا: ”ذرا اٹھ کر بیٹھو۔ یہ بھی کوئی سونے کا وقت ہی۔ کچھ خبر بھی ہے“

پہلے تو شیر دل ہی دل میں تمہارا دشمن تھا۔ لیکن اب اُس کی عداوت کسی پر پوشیدہ نہیں۔ مجھے تو شروع ہی سے ایک ایک بات کا علم ہے۔ اب بھالو جی کو بھی خبر لگ گئی ہے۔ بھڑیوں میں بچہ بچہ کی زبان پر یہی قصہ ہے۔ جنگل میں جگہ جگہ اسی کا چرچا ہے۔ چرند پرند کون نہیں جانتا۔ دوڑ کیوں جاؤ۔ وہ سامنے درختوں کی اوچھل جوہرنوں کی بھولی بھولی ڈاریں چربی ہیں۔ ان تک کو شیر کی عداوت کا حال معلوم ہو گیا ہے خود طبائی نے کئی دفعہ صاف صاف تمہارے منہ پر کہا۔ پرافسوس تمہارے کان پر چون بھلی زلفی۔ واہ وا۔ یہ تو اپنے خوب یاد دلایا۔ طبائی کا حال تو میں نے آپ کا کہا ہی نہیں۔ ایک دن اُس بے غیرت نے مجھے ننگا دھڑنگا پلا کہ مکر چھیڑا۔ مجھے بھی غصہ آیا دوڑ کر دم پکڑ لی۔ اور آدھرا اٹھا کر اتنی چاک پھیریاں دیں کہ یاد ہی کرتا ہو گا۔ جب بہت چنچا چلایا تو دھائیں سانی ایک درخت سے دے مارا۔ دوڑ جا کر پڑا۔ اور دو چار لڑکیاں کھا۔ سیدھا ہوٹیاؤں ٹیاؤں کرتا اس زور سے بھاگا کہ ہنسی کے مارے پیٹ میں بل پڑ پڑ گئے، زلفی اتنا کہ پھر زور زور سے ہنسنے لگا۔

بگیرا۔ ”بڑی بیوقوفی کی حرکت تھی۔ طبائی بڑا حرفوں کا بنا ہے۔ اسکو یار بنا لیتے تو بہت سی باتیں معلوم ہوتی رہتیں۔ یہ بڑی نادانی تھی کہ اسکو مار کر بھگا دیا۔ پھر سوئے جاتے ہو۔ ذرا سنبھل کر اپنے سہارے بیٹھو۔ بات

یہ ہے کہ اس جنگل میں تو کسی کی مجال نہیں کہ تم کو ہاتھ لگا سکے۔ لیکن مشکل یہ  
 بنی ہے کہ چودہری بڈھا ہو چلا ہے۔ اور اب کوئی دن جاتا ہے کہ اُس سے  
 شکار نہ مارا جائیگا۔ جس دن یہ نوبت آئی اُسی دن برادری والے اُس کی  
 چودہرت چھین لینگے۔ تم کو تو کیا خاک یاد ہوگا۔ دودھ پیتی جان تھے۔ دس  
 برس سے زیادہ کا زمانہ گذرتا ہے کہ جس وقت تمہارے بھڑیئے اماں باوانے  
 تمہیں نیچوں کے سامنے لا کر ڈالا تو بہت سے بھڑیوں کو تمہارا غول میں نیرنگ  
 ہونا ناگوار ہوا۔ وہ بھڑیئے اتک جیتے ہیں جو اُس وقت جوان تھے۔ اب  
 بڈھے ہیں اور جو بچے تھے وہ جوان ہو کر شیر کے چیلے بنے ہیں اور تمہارے  
 خون کے پیاسے اور گوشت کے بھوکے ہیں۔“

زلفی: ”میری سمجھ میں نہیں آتا کہ مجھ میں وہ کونسا نقص ہے کہ بھڑیئے  
 مجھ کو اپنی برادری سے نکال دیں۔ اسی جنگل میں پیدا ہوا۔ یہیں پرورش  
 پائی۔ ہمیشہ بھائیوں کی خدمت کی۔ جس بھائی کے پنجہ یا پوتین میں کانٹے  
 چھبے وہ نکالے۔ چڑیاں چھڑائیں۔ سب طرح کا دکھ درد کیا۔ پھر مجھ سے دشمنی  
 کرنے کا کیا سبب ہے۔ وہ میرے بھائی ہیں۔ میں اُن کا بھائی ہوں۔  
 دشمنی بیچ میں کیونکر آں کو دی۔“

بگیرا: اتنا سنتے ہی ٹھنڈی زمین پر ہاتھ پاؤں پھیلا چپٹ لیٹ گیا  
 اور منہ اونچا کر کے سر چھپے کو ڈاکر کہنے لگا۔ ”بھائی زلفی! ذرا میرے جڑے

کے نیچے گردن میں ہاتھ ڈال کر دیکھو تو یہ کیا چیز ہے۔  
 زلفی نے اپنا سوکھا سخت لکڑی سا ہاتھ بگیرے کی گردن میں ڈال کر ٹٹولنا  
 شروع کیا تو ٹھوڑی کے نیچے جہاں ریشم سے نرم بالوں میں گردن کے مضبوط  
 رگ دپٹے پوشیدہ تھے ایک جگہ معلوم ہوا کہ جلد پر سے بال اڑ گئے ہیں اور  
 کھال موٹی پڑ گئی ہے۔ جب زلفی کا ہاتھ ٹھوڑی کے نیچے پہنچ لیا تو بگیرے  
 نے کہا: ”بھائی زلفی اس جگہ میں سولے میرے کوئی نہیں جانتا کہ بگیرے  
 کی گردن میں کوئی نشان ہے اور نشان بھی کس چیز کا۔ طوق کا۔ سن  
 پیارے زلفی میں وہ ناشاد نامراد بگیرا ہوں جو انسان کے گھر میں پیدا ہوا  
 جس کی ماں راجستان کے ایک راجہ کے محل میں مدتوں قید میں رہ کر مری  
 رانیوں اور راجکار یوں کی مصابحت میں زندگی عیش و آرام سے بسر ہوئی  
 مگر قید پھر قید تھی۔ لوہے کے پنچروں میں زندگی کا بڑا حصہ گزارا۔ سلاخوں میں  
 سے ہمیشہ کھانا ملا۔ لوہے کے تسلے سے ہمیشہ پانی پیا۔ قید میں صحر کے چستے  
 اور جنگل کا ہر نیا دل کہاں۔

غرض اس حالت اسیری میں انسان سے طبیعت مانوس ہو گئی اور  
 یہ ہی باعث تھا کہ آج سے دس برس پہلے اور آج تک تیری جان بچانے  
 میں کبھی کسی بات سے دریغ نہیں کیا۔ لیکن خیر۔ اس کا ذکر فضول ہے۔  
 اپنا قصہ مختصر یہ ہے کہ زندان ہی میں پیدا ہوئے اور زندان ہی میں

پروان چڑھے۔ جنگل کی صورت کبھی خواب میں بھی نہ دیکھی۔ یہاں تک کہ ایک رات طبیعت بہت گہرائی اور خود بخود خیال آیا کہ اے بنصیب ماں کے بنصیب بچے تو پھر بکیر ہے آدمی کا کھیل نہیں۔ اس خیال کے آتے ہی کچھ ایسا جنون سوار ہوا کہ ایک ہی پنجہ میں قفل زندان کو توڑ ڈالا اور خیم قید سے اپنے کو آزاد کیا جس وقت جنگل میں پہونچا تو یہاں لوگوں نے شیر سے بھی زیادہ میرا خوف کیا۔ کیونکہ میں نے آدمیوں میں رہ کر انسان کی عقل سیکھی تھی۔

زلفی نیند کا ماتا تو بھری رہا تھا۔ کہانی سنتے سنتے بالکل سوچلا۔ لیکن جب بکیر اچ ہوا تو آنکھیں بند کی بند مسکرا کر کہنے لگا ”جنگل والوں نے آپ سے خوف کیا ہو گا۔ میں تو آپ سے ذرا ہی نہیں ڈرتا۔“

بکیر زلفی کی اس بھولی بھالی بات پر بے اختیار ہنس دیا اور بولا ”تیری بلا جانے ڈر کس کو کہتے ہیں۔ آخر انسان کا پوتہ ہی۔ جانور تو نہیں ہی۔ خیر ذرا اٹھکر بیٹھو۔ اس ذکر کو اس لئے چھڑا تھا کہ میں جنگل کا جی تھا آخر کار جنگل میں پہونچ گیا۔ تو ان ہی اگر بھڑیلوں سے جان سلامت بچ گئی تو تو بھی ایک دن اپنے ہجرتوں میں جا کر آباد ہو جائیگا۔“

زلفی ”یہ سب کچھ سہی۔ پر بھڑیلوں سے کیوں میری جان سلامت نہ بچ گئی“

بکیر ”ذرا اٹھکر میری طرف دیکھو تو بتاؤں۔ زلفی نے اٹھکر بکیر سے آنکھیں ملائیں۔ ایک لمحہ نہ گذرا تھا کہ آنکھیں چھپک جانی تو درکنار وہ شیر کا سا کلاہ اور

جاری بھرم گردن تک دوسری طرف کو پھر گئی۔

بگیرے نے نشست بد لکر زمین پر زور سے پیچہ مارا اور کہا ”اب بھی سمجھے کہ عداوت کا کیا سبب ہے۔ میں بگیریا ہوں۔ آدمیوں میں پلا ہوں۔ تمہارے ساتھ غایت درجہ انس رکھتا ہوں۔ پھر یہ حال ہے کہ ایک پل تمہاری آنکھوں کے سامنے اپنی نظر نہیں ٹھیرا سکتا۔ بس یہ ہی تمہاری نظر کے سامنے کسی کی نظر کا نہ ٹھیرنا۔ دوسروں سے عقل میں تمہارا زیادہ ہونا ہمدرد بنکر بھڑیلوں کے تلووں سے خار چٹنے یہ ہی عداوت کے اسباب ہیں۔ فقط تمہارا انسان ہونا ان کی عداوت کی دلیل ہے۔“

زُلفی کی تیوری پر بل پڑتے ہی کالی کالی جُٹی جھوٹوں کے نیچے دیدے سرخ ہو گئے اور آزرده ہو کر بولا ”بھائی میرے مجھے ان باتوں کی کیا خبر تھی۔ بھلائی کرو بُرائی ملے۔ یہ بات تو کچھ سمجھ میں نہیں آتی۔“

بگیریا۔ ”ہاں پیارے زُلفی جھگل کا یہی دستور ہے۔ پہلے پیچہ۔ پھر زبان۔ چھوٹتے ہی طمانچہ رسید کرو۔ پھر بات سو بات۔ تمہاری اس بے پرواہی کا تو رونا ہوتا ہے۔ جس سے ظاہر کہ آخر پھر ہو تو ان ہو۔ پر اب اتنے بڑے ہوئے سمجھ سیکو۔ اپنی بُرائی بھلائی دکھو۔ اس دفعہ اگر چہ دہری سے شکار چھوٹ گیا اور بارہ سنگا نہ مر سکا تو بس سمجھ لو کہ تمہارا قصہ بھی تمام ہوا۔ ساری برادری تم پر اور چہ دہری پر ٹوٹ پڑیگی۔ پھر جان بچنی ناممکن ہے۔ اور یہ بھی یاد رکھو کہ اس

دفعہ کا شکار چودہری کے بس کا نہیں ہے۔ اُس غیب کا حال تم جانتے ہی ہو پہلے تو خیر کچلیاں ہی ہلتی تھیں اب پنچوں میں ناخن بھی بیکار ہو چلے ہیں شکار چھوٹے ہی دوسرے دن پنچایت بیٹھ جا لگی اور سردار کو ہلاک کرتے ہی تم کو بھی پٹکا بوٹی کر دیا جائیگا۔ لیکن خیر تمہاری محبت نے دیوانہ بنا رکھا ہے۔ ہم سے جو بن پڑے گا۔ کرینگے۔ اور ایک بات ہو جاوے تو واہ وا کیا کہنا ہے۔ اتنا کہتے ہی بکیر جوش میں آ زمین سے چار ہاتھ اُونچا اُوچھل گیا اور خوش ہو کر بولا ”پوچھو وہ کیا بات ہے“ زلفی نے حیران ہو کر کہا ”آپ ہی فرمائیے میری سمجھ سے باہر ہے“

بکیر ”بات کچھ نہیں ہے۔ ذرا سی تکلیف کرو۔ اٹھو۔ اور بہار کے نیچے آدمیوں کی بستی میں چلے جاؤ۔ اور گھروں میں چکے چکے جھانکتے پھر جہاں کہیں کسی جھوٹری میں تم کو لال لال دھکتے ہوئے پھول نظر آئیں اُن کو چن کر کسی چیز میں لے آؤ۔ پھر بہار دیکھنا کہ ان سُنچ گل بوٹوں سے جو کام نکلے گا وہ نہ بکیرے کی دوستی کام دیگی نہ بھالو کی خیر خواہی۔ بس ابھی سے چلو۔ دیر نہ لگاؤ۔“

لال لال پھولوں سے بکیرے کی مُراد آگ تھی۔ جگل کے سب جانور اُن پینرے لے ڈرتے ہیں کہ اُس کا نام نہیں لیتے۔ اور اور بہت سے نام ایجاد کر رکھے ہیں جو آگ کے لئے استعمال کئے جاتے ہیں۔



زلفی "لال پھول۔ اچھا وہ چیز جو کبھی جھوٹریوں کے باہر کبھی اندر سورج  
دوبتے ہی چمکا کرتی ہے۔ یہ کونسی بڑی بات ہے۔ ابھی لو"

بگیر۔ کیوں نہ ہو۔ آخر آدمی ہے۔ تیرے برابر زود فہم کون ہو سکتا ہے۔  
پر زلفی جاتے تو ہو۔ اتنا خیال رکھنا کہ ان پھولوں کے آس پاس ہی کہیں کوئی  
مٹی کی ہنڈیا پڑی ہوگی۔ ایک ہنڈیا اٹھا کر جلدی جلدی پھول چنکر آس میں  
ڈال دینا۔ نہیں تو وہ کاٹ لینے یہ پھول کانٹوں سے بھی زیادہ تیز ہوتے ہیں۔

زلفی۔ اچھا تو لیجئے میں چلا۔ پر میرے پیارے بگیریے؟ اور اتنا کہ زلفی  
نے بگیریے کی خوبصورت نرم گردن میں باہیں ڈال دیں۔ پیارے بگیریے۔ اتنا  
بتا دو کہ کیا یہ سب کر توت شیر خاں کے ہیں؟

بگیریے کے آنکھوں میں آنسو آگئے اور کہنے لگا۔ پیارے زلفی۔ قسم ہے  
اُس قفل زندان کی جس نے اسیری سے آزاد کیا کہ یہ ساری مصیبت شیر خاں  
تمہارے سر پر لایا ہے؟

زلفی۔ تو بس مجھے بھی سوگند ہے اُس جاں دار کی جس نے اپنے خون سے  
میری جان کا مول دیا ہے کہ شیر خاں میرے ساتھ کچھ نہ کر سکا جو میں اُسکے  
حق میں کر دینگا۔ اتنا کہ زلفی یہ جاوہ جا۔

زلفی جو ہیں درختوں کی او جھل ہوا۔ بگیریے نے بڑے درد سے کہا۔  
درد ارے انسان ارے انسان۔ تجھ کو خدا نے عجب مخلوق بنایا ہے۔ تیرا کوئی

کچھ نہیں بگاڑ سکتا۔ افسوس تو اس کالی دھاریوں والے احمق کا ہے۔ او  
بد نصیب شیر شکار تو تو نے بہت مارے پر آج سے دس برس پہلے اس  
آدم زاد کا شکار ترے حق میں پیغام اجل ہو گیا۔

زلفی دیر تک بن میں دوڑتا ندی نالے تیرتا چاند تا شام ہوتے گھر  
پہنچا۔ بھٹ کے پاس کچھ دیر دم لیکر اندر دیکھا تو کوئی نہ تھا۔ بھائی سب شکار  
کو نکل چکے تھے۔ اماں البتہ بھٹ کے پیچھے خاموش بیٹھی تھیں۔ زلفی کو ہانپتے  
دیکھ کر سمجھیں کہ آج بچہ کچھ پریشان ہے۔ پوچھنے لگیں ”بنا خیر ہے۔ آج ایسے  
سراسیمہ کیوں ہو“

زلفی ”جی کچھ نہیں۔ شیر خاں کی شتر گریوں نے جان غضب میں  
دیدی ہے۔ آج ذرا کھیتوں میں شکار کھیلنے جاتا ہوں۔ اتنا کہ جھاڑیوں کو کوتا  
چھاندنا پہاڑ سے اتر کر ندی کے کنارے آیا۔ چاہتا تھا کہ قدم تیز کر کے کھیتوں  
میں اترے کہ ایک دفعہ ہی بہت سے بھیلڑیوں کا شور سنا۔ شور سنتے ہی  
زلفی کے پاؤں ایک ایک من کے ہو گئے۔ گردن موڑی تو کیا دیکھتا ہے کہ  
کہ ایک جوان مست بارہ سگ کچھ دوڑ کر ندی کے کنارے ایک اونچے ٹیلے  
پر ہر طرف سے گھرا کھڑا ہے۔ سارا بدن کانپ رہا ہے اور کان کھڑے کے  
پچھکارے مارتا ہے۔ چاروں طرف گھبرا گھبرا کر نظر ڈالتا ہے کہ کہیں رستہ  
تو چار چوڑیوں میں دشمن کی زد سے کہیں کا کہیں نکل جاوے مگر ہر طرف

بھڑیلوں کے غول ہوشیار کھڑے ہیں۔ زلفی دل میں سوچنے لگا کہ یہ کیا  
 ماجرا ہے کہ اتنے میں سب بھڑیے ملکر چلائے۔ چودہری کہہ رہے چودہری  
 گولاؤ شکار کو گھیر لیا ہے۔ آئے اور اس بارہ سگے کو مارے نہیں تو.....  
 اتنا کہنے نہ پائے تھے کہ چودہری آیا اور دو چار پیکر کاٹ کر بارہ سگے پر گرا۔  
 چودہری کو دیکھتے ہی زلفی اس قصہ کو سمجھ گیا اور اس زور سے بھاگا کہ تھوڑی  
 ہی دیر میں بھڑیلوں کا شور اُس کے کانوں میں ہلکا ہوتے ہوتے بالکل جاتا  
 رہا۔ زلفی اتنا ضرور سمجھ گیا کہ چودہری کا وار خالی گیا۔ آخر کار بھاگتے بھاگتے  
 کسانوں کے گھر تک پہنچ گیا۔ اور ایک جھوٹری کے پیچھے پولیوں کے ڈھیر میں  
 چھپ کر ہو بیٹھا۔ اور دل میں کہنے لگا کہ بکیرا بیچ کتنا تھا کہ کل کا دن میرے او  
 چودہری کے حق میں قیامت سے کم نہوگا۔

جب ذرا دم قابو میں آیا تو کھڑے ہو کر دیوار کے موکھے میں سے جھوٹری  
 کے اندر جھانکنے لگا۔ دیکھا ایک طرف الاؤ لگا ہے۔ کسان کی جو رو گھڑی  
 گھڑی اٹھتی ہے اور کوئی کالی کالی چیز اُس میں ڈالیتی ہے۔ زلفی رات بھر  
 یہی تماشا دیکھتا رہا۔ جب صبح ہونے میں تھوڑی رات باقی رہی تو کسان کا  
 لڑکا اٹھا اور ایک ہنڈیا میں آگ بھر کر دروازہ کی طرف چلا۔ زلفی بھی اُسی  
 دروازہ کی طرف ایک پھلانگ میں آیا۔ لڑکے نے جو ہیں پٹ کھول کر نکلتا  
 چاہا زلفی نے بھیکی سنائی اور ہنڈیا اُس کے ہاتھ سے چھین چلتا بنا۔

لڑکا پہلے تو ڈر کے مارے سما کا سہارا گیا۔ جب ذرا ہوش آیا تو دُبانے  
مچانے لگا۔ زلفی اتنی دیر میں کہیں کا کہیں پہنچا تھا۔

جب بستی سے دور جنگل میں بھل آیا تو جس طرح کسان کی بیوی کو آگ  
بھونکتے دیکھا تھا خود بھی اُسی طرح آگ بھونکنے لگا۔ اور دل میں کہتا جاتا  
تھا کہ گاؤں کے جانوروں کی صورت شکل مجھ سے بہت ملتی ہے اُوہو  
ارے رے رے۔ یہ پھول تو مر چلے۔ کہیں ان کو بھوک تو نہیں لگی۔

کچھ کھانا چاہئے۔ یہ کہہ ہنڈیا زمین پر رکھ بہت سی سوکھی پتیاں ٹہنیاں  
چُن کر آگ میں ڈال دیں۔ اور ہنڈیا اُٹھا بھاگنا شروع کیا۔ پہاڑ پر آدمی  
دور چڑھا تھا کہ ایک طرف سے سُبُج نکلا اور بگیرا سامنے کھڑا نظر آیا۔ ریشم  
کی سیاہ پوستیں پر شبنم کی صاف شفاف بوندیں ایسی تھکتی تھیں گویا  
بال بال موتی پروتے ہیں۔

بگیرا زلفی کو دیکھتے ہی بولا۔ رات کا قصہ سُن لیا۔ چودھری سے شکا  
نہو سکا۔ خول وائے توکل رات ہی کو اُس غریب کا فیصلہ کر دیتے۔ پر تمہارا  
ہونا بھی ضرور تھا۔ رات بھر بھڑیلوں نے تم کو ڈھونڈا ہے۔ سارا پہاڑ چھان  
مارا۔ پچھلے پہرے سے ذرا تھک کر بیٹھے ہیں۔

زلفی۔ میں پہاڑ میں کیونکر ملتا۔ ڈھونڈنے کی ایسی کیا ضرورت تھی۔  
اب آجائیں دیکھوں تو کیا کر لیتے ہیں۔ اتنا کہ زلفی نے آگ کی ہنڈیا

بگیرے کے سامنے رکھ دی اور کہنے لگا ”اور فرمائیے کیا حکم ہے“ بگیرا ہنڈیا کو دیکھنے ہی دو قدم ہٹ کر بولا ”شاباش میاں زلفی۔ شاباش۔ ایں کار از تو آید و مرداں جنیں کنند۔“

لیکن ذرا اتنی احتیاط ہے کہ پھول کھلا نہ جائیں۔ انسان تو ان پھولوں میں درختوں کی سوکھی شاخیں ڈالا کرتے ہیں اور انکے پڑتے ہی شاخوں پر طرح طرح کے سُج پھول اور پتے نکل آتے ہیں۔ زلفی اتنے نہ جھکو۔ تم کو تو بالکل ڈنہیں لگتا، زلفی بولا۔ ”اسیں ڈرنے کی کونسی چیز ہے مجھے تو اب یاد آیا۔ بہت دنوں کا ذکر ہے۔ جب میں بھیریا نہ تھا۔ تو ایک دن ایسے ہی لال لال پھولوں کے پاس پڑا کھیلتا تھا۔ اور بڑی بڑی بہار کے پھول پتے کھل رہے تھے۔“

زلفی بگیرے سے رخصت ہو صبح سے شام تک آگ کی ہنڈیا کو بھٹ میں لئے بیٹھا رہا۔ کسی درخت کا ایک سوکھا سا جھاڑ توڑ کر بھٹ میں گھیٹ لایا تھا اور اُسی کے پھال پتیاں۔ ٹہنیاں توڑ توڑ کر آگ میں ڈالتا تھا۔ جب شعلے اُونچے ہوتے تھے تو خوب خوش ہو کر کبھی قلا بازیاں کھانے لگتا تھا۔ کبھی ناچتا تھا۔ کبھی کودتا تھا۔ غرض سارے بھٹ کو سر پر اُٹھا رکھا تھا۔ جب اسی کھیل میں دن کٹ گیا تو شام ہوتے ہی طباقی بڑے اینٹھے ہوئے بھٹ کے دروازہ پر آئے اور منہ اونچا کر کے پھکارنے

لگے۔ بے او آدمی کے پتے ہوت۔ بے اونگے دھڑنگے لونڈے  
 ہوت۔ سنتا ہے۔ بچوں میں تیری چکار پڑی ہے۔ بس اٹھ اور سیدھا  
 ہو چل۔ نہیں تو ناک پر کاٹ کھاؤنگا، زلفی آگ سے کھیلنے میں خوش  
 تو بیٹھا ہی تھا گیدڑ کی آواز سنتے ہی اس زور سے تھمتے لگایا کہ گیدڑ کے  
 اوسان خطا ہو گئے۔ اور دم دبا کر اس زور سے بھاگا کہ کسی کی نہ سنی۔  
 زلفی بہتر اچلا یا کہ اجی چو بدار صاحب۔ سنئے تو ذرا تو دم لیجئے۔ مگر چو بدار  
 صاحب کو اس عرصہ میں پہلی چپ پھیریاں یاد آگئی تھیں۔ دوران سر  
 کی شکایت ابھی تک باقی تھی۔ پسلیوں کی دکھن اور دم کی سو جھن کو ابھی  
 تک پورا آرام نہیں ہوا تھا۔ اس حال میں وہ کسکی سنتے تھے۔ غرض جب  
 گھڑی بھرات گئی تو زلفی نے آگ کی ہنڈیا اٹھائی اور بیچ پر بت پر  
 پہنچا۔ اب تک ہنسی کے مارے یہ حال تھا کہ رستے بھر تھمتے لگاتا پیٹ  
 پکڑے پکڑے گیا۔

پہاڑ کی چوٹی پر پہنچ کر دیکھا کہ آج چو دہری چٹان پر نہیں ہے۔ بلکہ  
 چٹان کے نیچے ایک طرف کو بہت دگیر بیٹھا ہے۔ یہ گویا علامت تھی کہ  
 آج بھیڑیوں کی سرداری کا عہدہ خالی ہے۔ سامنے شیر خاں دس بیس  
 جوان بھیڑیوں کو لئے جو جھوٹا بٹکار کھا کر خوب چکنے چڑے ہو گئے تھے  
 ٹھل رہے ہیں۔ خوشاد کا بازار گرم ہے۔ بجا و درست۔ جی حضور اور جو حکم

کی صدا میں بلند ہیں۔ زلفی چپکے سے آگ کی ہنڈیا لے ایک طرف گھرے  
کے پہلو میں ہو بیٹھا۔ جب پوری بیچاریت جڑی تو شیر خاں ٹہلتے ٹہلتے ایک  
جگہ ٹھہرے اور ارادہ کیا کہ بیچاریت کے سامنے گفتگو شروع کریں۔ تقدیر  
کی بات دیکھئے کہ شیر اور سیونی کے آزاد بھیریوں کے سامنے بلا اجازت  
منہ سے بات نکالنے کی جرأت کرے۔ آج کو چودھری میں دم ہوتا۔  
تو بھلا کسی کو اتنی ہمت ہو سکتی تھی۔

گھرے نے شیر کی نیت دیکھتے ہی زلفی کے کان میں کہا۔

”زلفی زلفی۔ دیکھو شیر کو اس مجمع میں گفتگو کا حق حاصل نہیں ہے۔ ذرا  
کھڑے ہو کر اتنا کہہ دو کہ یہ شیر شیر کا بچہ نہیں ہے۔ بلکہ گتے کا جنا ہے۔ پھر  
دیکھو اس کا کیا حال ہوتا ہے“ زلفی فوراً کھڑا ہوا اور بولا ”اے آزاد  
بھیریو۔ کیا اب شیر کو اپنا سردار بناؤ گے۔ اگر ایسا قصد ہے تو حیف ہے  
تمہاری عقل پر“

شیر نے زلفی کی طرف توجہ نہ کی اور بولا ”بھیریو۔ چونکہ اس وقت  
تاک غول کا کوئی سردار مقرر نہیں ہوا ہے۔ اور مجھ سے اس جلسہ عام  
میں تقریر کرنے کی درخواست کی گئی ہے اس لئے میں۔۔۔۔

زلفی بیچ میں بول اٹھا ”وہ کون ہے جس نے تجھ سے ایسی درخواست  
کی ہے۔ کیا ہم اب بھیریوں سے گیدڑ ہو گئے ہیں کہ تجھ قصائی کی خوشنما

کر نیکے۔ غول کے سردار کو غول والے ہی انتخاب کریں گے۔ تو دخل درمختل  
دینے والا کون ہوتا ہے؟

زلفی کی اس بات پر خوشامدی بھڑیوں میں ہر طرف غل پڑا اور  
آوازیں آئیں ”او آدمی کے بچے خاموش۔ او بے دم کے جانور  
زبان بند کر۔ شیر خاں کو سب کچھ اختیار ہے۔ وہ جو چاہے سوکے۔“  
یہ آوازیں سنتے ہی جتنے بھڑیے تھے سب چلانے لگے۔ اور ایسا طوفان  
بے تمیزی برپا ہوا کہ برادری کے بڑے بوڑھے منہ پھاڑ پھاڑ کر پھلے  
نیچوں پر پورے قد سے کھڑے ہو گئے اور چلائے ”خاموش خاموش“  
جب ذرا غل کم ہوا تو ایک نہایت مہن واجب التعظیم بھڑیا کسی قدر  
مکلف سے اٹھا اور بولا ”بھائیو بھائیو۔ گتوں کی طرح لڑنے سے کیا حاصل  
مرے بھڑیے کی بات پہلے سن لو“ مرے بھڑیے سے مراد چودہری  
تھا کیونکہ بھڑیوں میں جب تک کوئی سردار مغزول ہو کر ہلاک نہیں کر دیا  
جاتا اس کو مرا بھڑیا کہتے ہیں۔ اور حقیقت میں وہ مرے سے بدتر ہوتا ہے  
دو چار دن سے زیادہ اس کو کوئی نہیں جینے دیتا۔

اب چودہری نے اپنا بوڑھا سفید سر خاکِ ندلت سے اٹھایا اور  
بہ آواز خریں کننا شروع کیا ”اے دشتِ سیونی کے آزاد بھڑیو!۔  
میرا خطاب صرف تم ہی سے ہوتا لیکن مجبور ہوں کہ اُن بے غیرتوں



تو بھی اس میں شامل کروں جو ننگ قوم ہو کر شیر کے غلام اور چیلے بنے ہیں  
 حقیقت میں وہ اب بھیڑیے نہیں رہے بلکہ گیدڑوں سے بھی زیادہ  
 مایاک اور ذلیل ہیں۔ آج کچھ اوپر بارہ برس کا زمانہ ہوتا ہے کہ اس  
 غول کی سرداری میرے ذمہ رہی۔ جہاں تک میرے امکان میں تھا  
 اس مدت دراز میں آپ صاحبوں میں سے کسی کو کسی طرح کی تکلیف  
 یا گزند نہ پہنچنے دی۔ نہ کوئی جال میں گرفتار ہو کر مارا گیا۔ نہ کوئی چٹپنی  
 میں پھنکر زخمی یا زندہ قید ہوا۔ زیادہ عرصہ نہیں ہوتا کہ جس وقت بار  
 کی قلت سے شکار کی گشتش ہوئی تو بہتر سے بہتر مشورہ لیکر اور سہل سے  
 سہل موقعے شکار کے تلاش کر کے کف دست صحراؤں اور دشوار  
 گزار وادیوں میں اسی غول کی قافلہ سالاری میں اپنی جان کو جان بچھا  
 اور کسی بھائی کو بھوک کی تکلیف سے مرنے نہ دیا۔ اب البتہ بڑھاپے نے  
 معذور کر دیا اور تمام عمر میں کل رات کو یہ پہلا موقع تھا کہ شکار پر چلا اور  
 وار خالی گیا۔ آپ بڑھکر کون جانتا ہے کہ میری ضیعفی ہی اس ذلت کا  
 باعث نہیں ہوئی ہے بلکہ بھائیوں نے رسوا کر نیکے لئے سازش کی اور  
 ایک ایسے ناکندہ جانور کو گھیر کر لائے جو اس وقت تک کسی درندہ  
 کے حملہ سے آشنا نہ تھا۔ خیر جو کچھ ہوا اچھا ہوا اور ایک دن یہ ہی ہونا  
 بھی تھا۔ اب بھائیوں کو اختیار ہے کہ اسی نیچائیت کے سامنے مجھے

ہلاک کر دیں۔ ایک ایک بھائی۔ اُٹھے اور مجھ سے لڑے۔ یا وہ مجھے مار ڈالے  
 یا خود اپنی جان موت کے حوالہ کرنے۔ جو قاعدہ ہے اُس پر عمل ہونا چاہیے۔  
 یہ متین و سنجیدہ تقریر سن کر تو سب خاموش رہ گئے مغزول چودھری  
 سے تنہا کشتی لڑ کر اُس کو جان سے مارنے کی ہمت کسی میں نہ تھی جب  
 کوئی بھیڑیانا اُٹھا تو شیر خاں ایک دفعہ ہی منہ اونچا کر کے دھاڑے۔  
 ”بھائیو۔ اس بوڑھے پوپے ناخن ٹوٹے احمق کا کیا ہے۔ آج نہ مرا کل  
 مارا جائیگا۔ صل فساد کی جڑ تو یہ آدمی کا پلا گول سر کا جانور ہے۔ اب یہ  
 بہت جی لیا۔ کچھ آج سے نہیں دس دس برس سے ہم اسکے فراق  
 میں دانت تیز کر رہے ہیں“

لے آزاد بھیلویو۔ اب اس آدم پرستی سے باز آؤ۔ برسوں سے اس  
 منحوس نے جگل کو تار کھا ہے۔ اب کچھ تامل نہ کرو۔ اور اُسکو ہمارے  
 حوالے کرو۔ ورنہ سمجھ لو کہ ان ہی پہاڑیوں میں بود و باش اختیار کر کے  
 رات دن طرح طرح کے شکار نہایت لذت اور فرہ تمہارے سامنے  
 مار مار کر کھاؤنگا اور حصہ بخرہ تو درکنار اُنٹے پنچے سے چچوڑی ہڈی تک  
 تمہاری طرف نہ پھینکیونگا۔ یہ انسان ہے اور انسان وہ حیوان ہے جس سے  
 جگل کے رہنے والوں کو بغض نہ رکھنا واجب بلکہ فرض ہے۔  
 یہ سن کر بہت سیچ بول اُٹھے ”سیچ تو ہے۔ اس بلا کو دور بھی

کرو۔ جہاں کا ہے وہیں جانے دو۔“

شیرِ نیاں۔ - ”واہ جہاں کا ہے وہیں جانے دو کی بھی خوب کہی۔  
 پھروں کو گھر دکھا کر دھن لٹوا دو۔ گنواروں کو دشمن بنا کر جنگل میں آئے دن  
 قیامت برپا رکھو۔ تدبیر بھی نکالی تو کیا خوب نکالی۔ ارے نادانو۔ سوائے  
 اس کے کوئی تدبیر نہیں ہے کہ اسکو میرے سپرد کر دو۔ ہزاروں دفعہ کہہ چکا  
 ہوں کہ انسان بُری بلا ہے جس سے تم ایک پل آنکھ نہ ملا سکو اسکو اب  
 بھی اپنا دوست سمجھے جاؤ تو بس رونا چاہئے تمہاری اس نادانی پر۔“  
 چودہری نے پھر ہمت کر کے سر اٹھایا اور بولا۔ ”بھیلو۔ بھیلو۔ یاد  
 رہے۔ یہ وہ لڑکا ہے جس نے ہماری قوم کے ایک نہایت معزز خاندان  
 میں پرورش پائی ہے۔ وہ ہمیشہ ہمارے دکھ درد میں شریک رہا ہے۔  
 اُس کی خدمتوں کو یاد رکھو۔ وہ زمانہ ابھی سے نہ بھولو کہ چاروں طرف  
 قحط کی پکار تھی۔ خدا کی بخوبی مروتی تھی۔ اُس وقت یہ ہی غیب  
 انسان تھا جو دُور دُور سے ہمارے لئے شکار گھیر گھیر کر لاتا تھا۔ اتنے  
 احسان فراموش نہ بنو ذرا اپنی اصل پر جاؤ اور اس کا بھی خیال رکھو کہ بُدھ  
 اور جوگ میں یہ لڑکا جنگل کے بڑے بڑے رشیوں سے بڑھکر نکلا ہے۔  
 آج تک جنگل کے کسی قانون یا آئین کے خلاف اس سے کوئی بات  
 عمل میں نہیں آئی۔“

چودھری کی تقریر ختم ہوتے ہی بکیر اٹھا۔ اور نہایت متین اور شریفانہ  
 لہجہ میں یہ دوچار میٹھے لفظ کہے۔ جن میں کسی قدر ترشی بھی تھی۔ ”اے کے علاوہ  
 آپ کو یاد ہوگا کہ اس لڑکے کی جان بچانے کے لئے میں نے کل برادری  
 کو کھانا دیا تھا۔ گو ایک جوان موٹا بیل ایسا اُمنول شکار نہیں ہے کہ اُسکو  
 یاد دلایا جاوے لیکن ہمارا پاس غرت گوشہ خاطر اجاب رہنا ضروری  
 ہے۔ ورنہ آپ کو علم ہوگا کہ بکیروں کی قوم میں بھڑیوں کا خون بہانا  
 کوئی نئی بات نہیں ہے۔“

بھڑیوں کی ایک پوری صف کی صف بول اٹھی۔ ”واہ حضرت واہ  
 خوب دس برس کی بات یاد دلانی۔ ایسے باسی گوشت کو یہاں کوئی نہیں  
 پوچھتا۔ کہیں رات کو وہی موٹا بیل بھوت بنکر آپ کی گردن پر تو نہیں  
 سوار ہوا تھا؟“

بکیر ”یہ مجمع محل انصاف ہے محل نظافت نہیں۔ اگر آپ کو اپنے  
 قول و قرار کا پاس نہیں تو لعنت ہے آپ کی اس آزادی پر اور لعنت  
 ہے آپ کے اس انصاف پر۔“

شیر خاں ”بس بس۔ اس بدکلامی سے کیا حاصل۔ بکیرے کو سمجھ لینا  
 چاہئے کہ کوئی آدم زاد ہم صحرائیوں کا ہم وطن و ہمقوم تصور نہیں کیا  
 جاسکتا۔ اس لئے اس لڑکے کا خون روا ہے اور چونکہ وہ ہمارا پُرانا

شکار ہے اس لئے اُس کو مار کر کھانے کا حق سوائے ہمارے کسی کو حاصل نہیں۔“

چودھری نے ایک دفعہ پتھر تکلیف کی اور کہا ”بھائیو۔ یاد رہے کہ یہ انسان ہمارا بھائی ہے۔ گو اس کا ہمارا خون ایک نہیں لیکن پھر بھی یہ لڑکا ہم کو اپنے ماں جائے سے بڑھکر پیار ہے۔ بس کیوں ایک بھائی کے خون کے درپے ہوتے ہو۔ سُن لو میں اتنے دن جیا ہوں کہ اب یہ یادہ جینے کی تمنا نہیں۔ اس آخری وقت میں جو کچھ قسمت کا لکھا تھا وہ سب پورا ہوا۔ جو نہ دیکھا تھا وہ دیکھا اور جو نہ سنا تھا وہ سنا۔ افسوس وہ کون عیب ہے جسے تم نے کل کے لئے چھوڑا ہو۔ جھوٹا شکار کھانا اب تمہارا شیوہ ہے۔ اور اس سے بھی بدتر یہ ہے کہ شیر خاں کے بہکائے میں آکر رُو شام کو گاؤں گاؤں گشت کرتے ہو اور گھروں میں سے چھوٹے چھوٹے بچے نرم چارہ کے لالچ میں اٹھا لاتے ہو اور انس کا جی لیکر اپنا دھرم کھوتے ہو۔ سچ ہے۔ یا تم سب مر جاتے کہ یہ سنگل پاک ہو جاتا۔ یا میں غارت ہو جاتا کہ یہ دن نہ دیکھتا۔ لیکن تقدیر میں کسکو چارہ ہے تمہاری ان حرکتوں کا یہ نتیجہ ہے کہ میں تم کو نہایت بزدل۔ سفلہ و کمینہ جانتا ہوں اور اب تم ہی کمینوں سے میرا خطاب ہے۔ سُن لو۔ میرا مرنا یا مارنا یا مارا جانا اب یقینی ہے۔ زندگی چند روزہ ہے اور جتنی ہے وہ بے لطف

اگر یہ نہوتا تو میں خلاف دستور تم سے لڑ کر اس بچے پر سے اپنی جان فدا کر دیتا۔ لیکن محض قوم کی غرت و ناموس کا خیال ہے اس لئے میں کشا ہوں کہ اگر اس آدم زاد کے خون سے تم حذر کرو تو میں اپنی جان سے موجود ہوں جس بھائی کا جی چاہے آئے اور محکوم فوراً ہلاک کر دے۔ ہرگز مقابلہ نہ کروں گا۔ اس میں کم سے کم تین چار بھائیوں کی جان بچ جائیگی۔ اس سے زیادہ میں کیا کر سکتا ہوں۔ اگر تم نے میری بات مان لی تو ایک بیگناہ کے خون ناحق سے بچ جاؤ گے۔ اور یہ وہ بھائی ہے جس کو اپنی زبان سے بھائی کہہ چکے ہو اور جس کی جان کی قیمت قانون کے مطابق ہر شخص وصول کر چکا ہے۔“

بھیڑیے اس تقریر کو خاک بھی نہ سمجھے اور بولے ”کچھ ہو۔ ہم اب ایک پل اس آدمی کو اپنے غول میں رکھنے کے روادار نہیں۔ اتنا کہ بہت سے باغی بھیڑیے شیر کے آس پاس اکٹھے ہونے لگے۔ شیر خاں کو دیدے لال کرتے کیا دیر لگتی تھی جھٹ آنکھیں بدل زور زور سے دُم پھرانے لگے۔ کبھی چکر دیکر اس پاؤں پر دے مارتے تھے کبھی اُس پاؤں پر کبھی آسمان کی طرف اٹھا کر دُم کو آنکڑا بنا لیتے اور پوچ کا پھندا پیشانی کا طرہ بنجاتا۔

بگیرے نے جب یہ نوبت دیکھی تو زلفی کے کان میں کہا۔

”زُلفی۔ اب بات تمہارے ہاتھ ہے۔ ہم سے اب سوائے اس کے کچھ بن نہ پڑیگا کہ لڑکر اپنی جان کھودیں اور تمہاری جان بھی مفت میں جائے۔“

یہ سنتے ہی زُلفی دھکتی آگ کی ہنڈیا لیکر اٹھا اور ایک انگڑائی لیکر تمام برادری کے سامنے جمائی لی۔ گو یہ علامت اس بات کی تھی کہ ہم کو کسی کی کچھ پرواہ نہیں ہے۔ لیکن دراصل زُلفی اس وقت غصے سے بیتاب تھا کیونکہ آج سے پہلے کبھی کسی بھیڑیے نے اپنی دشمنی کا حال اُسکے مُنہ پر صاف صاف نہ کہا تھا۔ دوچار اور انگڑائیاں جائیاں لینے کے بعد زُلفی نے آواز تیز کی اور کہا ”بھیڑیو۔ کتوں کی طرح لڑنے اور غصہ سے پھول پھول کر گدھوں کے برابر ہو جانے سے کچھ حاصل نہیں۔ آپ صاحبوں نے اس وقت بار بار تجلایا ہے کہ میں آدمی ہوں۔ اپنی طرف سے تو میں تم بھائیوں کے ساتھ مرتے دم تک بیٹھریا ہی رہتا مگر تمہارے کہنے سے اب ہم بھی یہ ہی کہتے ہیں کہ ہاں ہم انسان ہیں اور انسان بھی بُری طرح کے۔ آج سے کبھی تم کو بھول کر بھی بھائی نہ کہینگے بلکہ سگ زرد برادرِ شغال کہا کرتیگی۔ تم کو جس قدر بھونکنا تھا بھونک چکے اب ہم کو جو کچھ کہنا ہے وہ بھی سن لو اور ذرا ادھر دیکھو وہی انسان جس پر آج آپ اپنے دانتوں کو تیز اور پنچوں کو صیقل کرتے ہیں آپ کے لئے یہ کیا سوغات لایا ہے۔ ملاحظہ فرمائیے

کیسے سُرخ سُرخ انگارہ سے پھول ہیں۔ یہ آج آپ پر نچا ور کئے جائینگے۔  
 اتنا کہ زلفی نے آگ کی ہنڈیا زور سے پھرا کر بھڑیوں کے بچوں پر پھینک دی  
 ہنڈیا ٹوٹتے ہی انگارے پھیلے اور ادبھی گھاس میں جو بالکل سوکھی کھڑی  
 تھی آگ لگ گئی اور شعلے اُٹھنے لگے شعلوں کے بلند ہوتے ہی بھڑیوں کے  
 خواں یک بخت معطل ہو گئے۔ اور ڈر کے مارے دیں سمیٹ سمیٹ کر بچھے  
 ہٹ بیٹھے۔

زلفی۔ ہنڈیا کے ساتھ ہی ایک سوکھے درخت کی لمبی سی شاخ مع ٹہنیوں  
 اور پتوں کے توڑ لایا تھا۔ جلتی گھاس میں اس جھاڑ کو سلگا اُونچے ہاتھ سے  
 سر پر پھراتا ہوا بھڑیوں کی طرف بڑھا۔  
 بکیرا یہ دیکھتے ہی خوشی کے مارے ناچنے لگا اور چلا چلا کر کتا تھا ۱۱ واہ  
 بہادر واہ۔ تجھے کون سکھائے۔ دیکھو۔ دیکھو چودہری کی جان بچا لینا۔ وہ تمہارا  
 ہمیشہ خیر خواہ رہا ہے۔

بوڑھا چودہری جو آج تک اپنی جان بچانے کے لئے بھی کسی کے  
 سامنے نہ گر کر لایا تھا کسی چیز سے خوف کرنا تو کسکو کہتے ہیں شعلوں کو  
 دیکھ کر ایسا بدحواس ہوا کہ چھین مار مار کر رونے لگا۔ زلفی اس وقت عجیب  
 شان میں تھا۔ سیاہ بھونزائے بالوں کی لمبی لمبی لٹیں شانوں پر چھٹی  
 تھیں۔ جلتے جھاڑ کو جس سے غضب کے شعلے اُٹھ رہے تھے سر پر پھراتا



ہو چاروں طرف چکر کاٹ رہا تھا۔ اور سرخ روشنی میں بھڑیلوں کی  
 کالی کالی پرچھائیاں پہاڑوں اور چٹانوں پر اچھلتی کودتی پھرتی تھیں۔  
 سچ پوچھئے تو اس وقت کسی بھڑیئے کے بدن میں خون باقی نہ تھا۔ بلکہ وہ  
 تو یہ ہے کہ ہتسوں کی نبضیں سا قہا ہوجلی تھیں۔ زلّی اب ذرا ٹھیرا اور  
 چاروں طرف نظر ڈالکر بولا ”پنچو اب تو دیکھ لیا کہ بس نام کو بھڑیئے ہوجل  
 میں بازاری کتوں سے بھی بدتر ہو۔ لو بس۔ اب ہم اپنے ہمجیوں میں جاتے  
 ہیں۔ اگر انہوں نے ہم کو غیر نہ سمجھا تو آج سے جنگل کا نام نہ لینگے اور یہ جھٹیر  
 دل سے بھلا دینگے۔ لیکن تمہاری طرح کبھی کسی دوست کو دغا نہ دینگے گو  
 ہمارا تمہارا خون ایک نہ تھا۔ لیکن ہم تم کو بھائی کہہ چکے ہیں اسلئے اب بھی  
 بھائی سمجھکر تمہارے ساتھ کبھی دغا نہ کریں گے۔ گو تم اس لائق نہیں“ اتنا کہ  
 زلّی نے جلتی گھاس اور لکڑیوں میں دو چار ٹھو کریں ماریں چنگاریاں چاروں  
 طرف اڑنے لگیں اور زلّی نے لکار کر کہا ”بھڑیلوں میں ہمیشہ کونا اتفاقی  
 پیدا کرنا ہمارا مقصد نہیں ہے۔ لیکن اس فساد کا جو اصل بانی ہے اُس کو  
 بغیر منہ دئے ہرگز نہ چھوڑینگے“ یہ کہہ کر زلّی شیر خاں کی طرف بڑھا جو پنجے  
 اور دم سمیٹے گاؤٹکے کی صورت زمین پر پڑے تھے۔ اُو کی طرح آنکھیں جھپکا  
 جھپکا کر شعلوں کو دیکھتے تھے اور کچھ سمجھ میں نہ آتا تھا کہ کیا تھا اور کیا ہو گیا۔  
 زلّی کے بڑھتے ہی بکیر بھی کمک کو اُٹھا۔ زلّی نے شیر کے قریب پہنچکر

اُسکی ٹھوڑی کے بال پکڑ کر کہا ”بدتمیز کھڑے ہو کر تعظیم دینی ہمیں آتی۔  
 بہت آدمی آدمی جب رہا تھا۔ اب آپ کے یہ چچا جان موجود ہیں۔ ان کو  
 نہیں پہچانتے۔ بے ادب کھڑا ہوا اور جھک کر آداب بجالا۔ نہیں تو سمجھ لیجئے  
 یہ آپ کی کاشانی محل کی نارنجی عبا اور یہ آپ کا دھاریوں والا پوستین جن پر  
 آپ کو بڑا ناز ہے ابھی جلا کر خاک کر دیا جائے گا۔“

شیر خاں کو دم پر اس وقت جو کچھ آہنی تھی اُس کا حال نہ پوچھو۔ بچوں  
 اور دم کا پتہ نہ چلتا تھا کہ کدھر ہیں۔ چہرہ پر مُردنی چھائی تھی۔ دونوں کانٹیل  
 پر اس طرح پڑے تھے گویا جان باقی نہیں ہے۔ دیدے پہلے تو کچھ ٹٹماتے  
 بھی تھے مگر اب نورِ بصارت لگدکا پار چلا گیا تھا کیونکہ شاخ لالہ رنگ چہرہ  
 زعفرانی کے قریب روشن تھی گویا بچا کو چرغ دکھایا جاتا تھا۔

زُلفی نے شیر کا کان پکڑ بھڑیوں سے خطاب کیا ”بھڑیو۔ یہ وہی گائے  
 بھینسوں کا بیری آدمیوں کا جلا د کمزوروں کا دشمن ہے جس نے ہم کو  
 مار کر کھانا چاہا تھا۔ اُس کو بڑا قلع تھا کہ ہم نے اُسکی ڈاڑ گرم نہ کی۔ اب  
 دیکھو جو بے انسان انسان کے خون میں آتا ہے تو کس طرح شیر تک کو ذلیل  
 خوا کر سکتا ہے۔ خبردار لنگڑے، کان ہلانا تو کیسا اگر موچھ تک پھر کی تو یہ  
 جلتا پیلا تیرے حلق میں ڈال دوں گا۔ اتنا کہتے ہی زُلفی نے دو چار جھلتی  
 لکڑیاں دھائیں دھائیں کر کے شیر خاں کی چندیا پر بٹھائیں۔ چندیا کے

ہوائی چرم ہو کر رہ گئے۔ پر یہ میرے شہر دم سادھے آنکھیں عی کیے اسی طرح پڑے  
چراغ نہ سونگھا کئے اور منہ سے آف تاں نہ نکالی۔

زلفی: ”جادو رہو موزی۔ لنگڑا تو تھا ہی۔ اب گنجابھی ہو گیا۔ شیر  
کا بیکو خاصا دوت بلاؤ معلوم ہوتا ہے۔ اور ابھی کیا ہے جب ہم اس پہاڑ  
پر دوبارہ آئینگے تو تیری کھال کی کٹھری ہمارے سر پر رکھی ہوگی۔ اور  
بھیر لو۔ تم بھی سمجھ لو۔ یہ بڑھا چودہری آج سے آزاد ہے جہاں چلے ہے  
اگر کسی نے اس کو ٹیڑھی نظر سے بھی دیکھا تو جہاں پاؤں گنا زندہ زمین میں فن  
کر دوں گا۔ یہ ہمارا حکم ہے۔ اچھی طرح سمجھ لو۔ اگر ہمارے حکم کو توڑا تو اسکی ایک  
جان کے بدلے سو کا خون پیکر بھی نہ چھوڑوں گا۔ سن لیا بے غیر تو۔ بدتمیزو۔  
اب کیوں یہاں بیٹھے گزر گز بھر کی زبانیں نکالے ہانپ رہے ہو۔ جاؤ۔ دور ہو  
اپنی صورت نہ دکھاؤ۔ ابھی سنا نہیں؟ یہ کہہ زلفی نے جلتا جھاڑ سے  
اوپنچا کیا اور اس زور سے سنبھی پھرتا ہوا دشمنوں کی طرف چلا کہ بھیر لو  
میں سب طرف بھاگ پڑ گئی۔ جہاں جس کے سنگ سمائے اودھر کو  
بھاگا۔ یہ اس پر اور وہ اس پر کوئی یہاں گرا تو کوئی وہاں۔ کوئی چٹان پر  
سے کودا تو کوئی گھاٹی میں لڑھک گیا۔ یہ ایک پنجہ اٹھائے تین ٹانگے  
بھاگا تو وہ دونوں پنجے اٹھائے سر کے بل قلا کرتا نوک دم ہوا۔ ایک  
دوڑتے دوڑتے دانتوں میں دم بکڑ چکر کھانے لگا تو دوسرا ٹوٹی کمر سے

پھلا دھڑکھٹتا گھاس میں تلپٹ ہو گیا۔ کسی کا کان جلا تو کسی کی دم ساک  
اٹھی کسی کی پیٹھ جھلسی تو کسی کی تحفنی پر آبلے پڑے۔ غرض چاروں  
طرف ایک قیامت برپا ہو گئی۔ اور ایک پل میں سوائے دس پانچ  
بھڑیوں کے جو زلفی کے حمایتی بنکر دُور جا بیٹھے تھے جس قدر بھڑیئے تھے  
روبتے پیٹتے چیختے چلاتے دُحائی دیتے جدھر رستہ ملا بھاگ نکلے او  
سارے جنگل میں چرا ند بھوٹ نکلی۔

جب اس ہلڑ میں شیر بھی ایک چٹان کی اوٹ میں لڑک کر کہیں  
کسی کا لے منہ کے غار میں جان بچانے کو جا چھپے اور باغی بھڑیئے بچی  
بھاگ گئے تو اب پہاڑ کی چوٹی پر بھڑیوں کا مغزول چودھری بکیرا  
اور زلفی بیٹھے رہ گئے۔ اس وقت زلفی کو کچھ اندر ہی اندر بے چینی سی  
معلوم ہوئی۔ اس سے پہلے اس طرح کی تکلیف اُسکو کبھی محسوس نہ ہوئی  
تھی۔ دو چار سبکیاں لیکر زار و قطار رونے لگا اور چنچیں مار مار کر بکیرے  
سے کہنے لگا۔ ”بھائی بکیرے۔ بھائی بکیرے۔ بتاؤ تو سی یہ مجھے کیا ہوا۔  
جنگل سے جانے کو جی نہیں چاہتا۔ یہ میرے آنکھوں سے کیا نکلتا ہے۔  
کہیں میں مرنا تو نہیں۔ بھائی بکیرے۔ بھائی بکیرے۔ ہو۔ ہو۔ ہو۔“

بکیرا بھی سونے لگا اور سیاہ بوتل کے ٹکڑوں پر سے آنسوؤں  
کی دو موٹی موٹی بوذیں لڑک کر زمین پر گریں نیچے سے آنکھیں پونچھ کر

انہیں پیارے نہیں۔ اس کو مرنا نہیں رونا کہتے ہیں۔ یہ وہ آنسو ہیں جو انسان رویا کرتا ہے۔ اس سے معلوم ہوا کہ اب تم سمجھا رہو گئے۔ نادان بچے نہیں رہے۔ جنگل بیشک آج تم سے چھوٹا ہے۔ اس کا حصہ ہم سے زیادہ کسکو ہوگا۔ اتنے پریشان و مضطرب نہو۔ ان آنسوؤں کو بہ جانے دو۔ پھر جی بھیر جائیگا۔ اس سے پہلے زلفی نہ جانتا تھا کہ آنسو کیا ہوتے ہیں۔ پر آج تو وہ ایسا چمکا اور پکا رویا کہ جنگل میں ایسا کوئی بھی نہ رویا ہوگا۔

جب رو دھو کر ذرا دل ٹھیرا تو بولا ”وہائیو۔ اب ہم آدمیوں میں جاتے ہیں۔ تم سب کو جنگل کے سپرد کیا۔ پر پہلے اپنی ماں سے جس کا دودھ پیا ہے مل لوں۔“ یہ کمکر زلفی اٹھا اور بہت غمزہ بھٹ کی طرف چلا۔ اور ماں کے گلے لگ کر خوب رویا۔ باوا جان بھڑے نے آبدیدہ ہو کر گلے لگایا اور زلفی نے رو رو کر ان کا سارا باران کوٹ بھگو دیا۔ چھوٹے بھائی بھیریوں نے جو سنا کہ بھیا جنگل سے چلا جائیگا تو خوب چنچیں مارا کر رونے لگے۔ زلفی ابک ابک بھائی کو گلے لگا کر سمجھاتا تھا اور اُس نے بار بار کہتا تھا کہ بھائیو۔ دیکھو تمکو بھول نہ جانا۔“

بھیرے بھائی۔ ”واہ بھائی۔ تم تمکو کیونکر بھول سکتے ہیں۔ آپ اس کا وعدہ چھجے کہ کبھی کبھی پہاڑ کے نیچے آیا کیجے گا۔ پھر تم بھٹ سے

ہنگل آسے ملنے آیا کر نیکے اور رات کو سب ملکر کھیتوں میں غلاب کھیدا  
کر نیکے۔ شیوں بھائی۔ کیوں بھائی کیوں۔ اتنا کیوں روتے ہو۔ ہو۔  
ہو۔ ہو۔“

ماں کی آنکھوں سے آنسوؤں کی لڑیاں جاری تھیں۔ رُو رُو کر  
زُلفی کے مُنہ سے اپنا مُنہ ملتی تھی۔ ماتھا چاٹ چاٹ کر بچوں سے  
اُس کے بالوں میں کنگھی کرتی تھی اور کہتی تھی۔ ”بیٹا۔ جاتے تو ہو۔ پر  
ہم کو نہ بھول جانا۔ تمہارے باوا بڈھے ہو گئے ہیں۔ وہ اس غم میں  
اپنا جی کھود نیکے۔ گو تم آدمی کے بچے تھے پر جنگل خوب جانتا ہے کہ تمہارے  
سامنے اپنے پیٹ کی مانتا کی بھی کچھ حقیقت نہ سمجھی۔ ہو۔ ہو۔ ہو۔“

زُلفی۔ ”نہیں اماں۔ میں ضرور ضرور آؤنگا۔ اور اُبکے جب آؤنگا  
تو اس شیر خاں موذی کی کھال کھینچ کر ساتھ لاؤنگا اور چودھری والی  
چٹان پر اُسکو بچھا کر بھیریوں کے سردار کو اُس پر بٹھاؤنگا۔ اماں دیکھنا  
تمہارے پیچھے جنگل کے سودھندے لگے رہتے ہیں۔ کہیں مج کو نہ بھول  
جانا۔ نہیں تو میں مر جاؤنگا۔ لو اب میں جاتا ہوں۔ جنگل والوں سے کہنا  
کہ زُلفی تم سب کو یاد کرتا ہوا جنگل سے رخصت ہوا۔ ہو۔ ہو۔ ہو۔“

اس رونے پینے اور رخصت ہونے میں صبح کے آثار مشرق سے  
نظارہ ہوئے اور ہمارا زُلفی افسردہ دل خستہ حال آنکھوں میں آنسو۔ دل

ہیں درد۔ پلٹاڑے اُترا تا کہ اُن جانوروں میں بود و باش اختیار  
کر لے جن کو دنیا میں انسان کے نام سے پکارتے ہیں۔

بالحقیقت

پیارے لڑکو۔ جگل کی پہلی کہانی ختم ہوئی۔ تم جی میں خفا  
 ہو گے کہ شیر کو جتیا چھوڑ دیا اور زلفی کا حال آگے کچھ نہ سُنایا۔  
 ایک ایک سے پوچھو گے کہ ”پھر کیا ہوا“ پھر کا حال تو یہ ہے کہ  
 زلفی خدا کے فضل سے اب تک زندہ سلامت ہے۔ جگل میں اُس نے  
 بڑے بڑے کام کئے۔ ہر ایک کام کی ایک جُدا کہانی ہے۔ اگر اس  
 کہانی کو پسند کیا تو اور کہانیاں بھی سُنائیے۔ کہانیاں سُنانے والے  
 تو بہت ہیں پر کوئی دل سے سُناتا ہے کوئی اوپری دل سے۔ اب تم ہی  
 کہو یہ کہانی کیسی محنت سے لکھ کر تمہیں سُنائی ہے۔ جہاں کہیں سمجھ میں  
 نہ آئے مجھ پر خفا نہ ہونا۔ کسی بڑے سے مطلب پوچھ لیے۔

---





ع نر

۸۹۱۵۳۳

آخری درج شدہ تاریخ پر یہ کتاب مستعار  
لی گئی تھی مقررہ مدت سے زیادہ رکھنے کی  
صورت میں ایک آنہ یومیہ دیرانہ لیا جائے گا۔

اور محمد بن کالج کر  
ہے اور پھر دولہ  
ت اور کفایت  
از کم ایک بار  
سکتا ہے۔  
مینان بخش

۳۱ مارچ  
۳۱ مارچ  
۳۱ مارچ  
۳۱ مارچ  
۳۱ مارچ

18 FEB 1950

18 JUN 1950

پس سے نکلتا ہے

ج کی بنا سے بھی

۶۵۸۸  
پس باری بر سر یہ ہیں کتابوں کے علاوہ عام اور مفید

دکھپ مضامین شائع ہوتے ہیں۔ قیمت سالانہ لکھو ششماہی علی نمونہ  
اشتہارات کا نرخ زبانی یا خط و کتابت سے طے ہو سکتا ہے۔

برہم کی خط و کتابت کیلئے پتہ: مینیجر صاحب انشٹیوٹ پریس علی گڑھ















